

اللہ سے یہ وسعت آثار مدینہ  
عالم میں ہیں پھیلے ہوئے انوار مدینہ



جامعہ نمبریت جدیدہ کراچی  
علمی و تحقیقی ادارہ اسلامیہ

# انوارِ مدینہ

لاہور

حصہ

بَقِيَّةُ كِتَابِ نَظَرٍ

محمود المصنف الذین شرح الحریث حشر مولانا  
سید محمد میاں

پہلا

قدس اللہ تعالیٰ علیہ عالم ربانی حضرت کبیر حضرت مولانا  
سید حامد میاں





# انوارِ مدینہ

ماہنامہ

شمارہ : ۳	رمضان المبارک ۱۴۴۷ھ / مارچ ۲۰۲۶ء	جلد : ۳۴
-----------	----------------------------------	----------

بیاد : قطب الاقطاب عالم ربانی محدث کبیر حضرت اقدس مولانا سید حامد میاں  
فیضانِ نظر : محمود الملة و الدین شیخ الحدیث حضرت مولانا سید محمود میاں صاحب

مولانا نعیم الدین صاحب (مدیر اعلیٰ)	مولانا عکاشہ میاں صاحب (مدیر مسئول)
مولانا محمد عابد صاحب (نائب مدیر)	ڈاکٹر محمد امجد صاحب (مدیر منتظم)



تربیل زر و رابطہ کے لیے	بدل اشتراک
”جامعہ مدنیہ جدید“ محمد آباد 19 کلومیٹر رائیونڈ روڈ لاہور	پاکستان فی پرچہ 50 روپے..... سالانہ 600 روپے
0333 - 4249301 : موبائل	سعودی عرب، متحدہ عرب امارات..... سالانہ 90 ریال
0333 - 4249302 : موبائل	برطانیہ، افریقہ..... سالانہ 20 ڈالر
0323 - 4250027 : موبائل	امریکہ..... سالانہ 30 ڈالر
0304 - 4587751 : جازکیش نمبر:	جامعہ مدنیہ جدید کی ویب سائٹ اور ای میل ایڈریس
دارالافتاء کا ای میل ایڈریس اور وٹس ایپ نمبر	www.jamiamadniajadeed.org
darulifta@jamiamadniajadeed.org	jmj786_56@hotmail.com
Whatsapp : +92 321 4790560	Whatsapp : +92 333 4249302

مولانا سید رشید میاں صاحب طابع و ناشر نے شرکت پرنٹنگ پریس لاہور سے چھپوا کر  
دفتر ماہنامہ ”انوارِ مدینہ“ نزد جامعہ مدنیہ کریم پارک راوی روڈ لاہور سے شائع کیا

## اس شمارے میں

۴		حرفِ آغاز
۷	حضرت اقدس مولانا سید حامد میاں صاحبؒ	درسِ حدیث
۱۲	حضرت اقدس مولانا سید محمد میاں صاحبؒ	سیرتِ مبارکہ... شہری مملکت مکہ، جدید تنظیمات
۲۰	حضرت اقدس مولانا سید حامد میاں صاحبؒ	مقالاتِ حامد یہ ..... تصوف کیا ہے ؟
۲۲	حضرت مولانا محمد یوسف صاحب لدھیانوی شہیدؒ	عقیدہ ختم نبوت کی عظمت و اہمیت
۲۷	حضرت مولانا سید محمود میاں صاحبؒ	خطبات سید محمود میاں... مہمان بننے کے آداب
۳۲	حضرت مولانا نعیم الدین صاحب	فضیلت کی راتیں
۴۳	حضرت مولانا سید محمود میاں صاحبؒ	درسِ حدیث ... بین الاقوامی سفارتی قوانین
۶۲		اخبار الجامعہ
۶۵		وفیات





## غزہ : انسانیت، عدل اور ہماری دینی ذمہ داری

نَحْمَدُهُ وَنُصَلِّي عَلَى رَسُولِهِ الْكَرِيمِ أَمَّا بَعْدُ !

دنیا کے نقشہ پر ایک چھوٹا سا خطہ ”غزہ“ آج اُمتِ مسلمہ کے اجتماعی ضمیر کا امتحان بن چکا ہے جنگ بندی کے اعلانات، بین الاقوامی سفارتی بیانات اور عالمی اجلاسات اپنی جگہ مگر زمینی حقیقت یہ ہے کہ وہاں کے لاکھوں انسان اب بھی خوف، بھوک، بیماری اور بے سرو سامانی کے سائے میں زندگی گزار رہے ہیں ! سوال یہ ہے کہ ہم اس صورتِ حال کو صرف خبر سمجھ کر پڑھ لیں یا اسے ایک دینی فریضہ سمجھ کر اپنے کردار کا تعین کریں ؟

یہ بات سب کے سامنے عیاں ہے کہ غزہ میں ہونے والی کارروائیوں کے نتیجے میں عام شہریوں کو شدید نقصان پہنچ رہا ہے ! جنگی قوانین اور انسانی حقوق کی مکمل خلاف ورزیاں، مسلح گروہوں کی کارروائیاں، شہری آبادی پر حملے، جبری نقل مکانی، امداد تک رسائی میں رکاوٹیں، خوراک، صاف پانی، ادویات اور علاج کی شدید کمی، زخمیوں اور بیماروں کی بڑھتی تعداد، فوری طبی امداد کی محتاج عوام، قیدیوں اور عام لوگوں کے ساتھ ناروا سلوک، رمضان جیسے بابرکت مہینے میں بھی بے گھر خاندان کھلے آسمان تلے روزے رکھ رہے ہیں ! یہ سب ایسے امور ہیں جو کسی بھی صورت قابل قبول نہیں، ان امور پر عالمی ضمیر کو جھنجھوڑنے کی ضرورت ہے ! اسلام کا اصول واضح ہے

﴿ وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ ﴾ ۱

”زیادتی نہ کرو بے شک اللہ زیادتی کرنے والوں کو پسند نہیں کرتا“

آج اگر یہ زیادتیاں ہو رہی ہیں تو زیادتی کرنے والے قرآن کے اس اصول کو سامنے رکھتے ہوئے اپنے انجام پر بھی نظر رکھیں ! اسلام میں ایک بے گناہ انسان کی جان کی حرمت پوری انسانیت کے برابر قرار دی گئی ہے قرآن مجید کی یہ آیت اس طرف رہنمائی کرتی ہے :

﴿ مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا ﴾ ۲

”جس نے ایک جان کو ناحق قتل کیا یا زمین میں فساد پھیلانے کے سوا کسی اور غرض

سے قتل کیا گویا اس نے تمام انسانوں کو قتل کیا“

آج جب ہزاروں انسان بھوک اور بیماری کا شکار ہیں تو کیا ہماری ذمہ داری صرف سوشل میڈیا پر

اظہارِ افسوس تک محدود ہونی چاہیے ؟ ہمیں سوچنا پڑے گا ہم کس قدر جواب دہ ہیں ؟

دین اسلام کی تعلیم ہمیں بتاتی ہے کہ کسی بھی فریق سے ہونے والی زیادتی کی مذمت کرنا اور

مظلوم کا ساتھ دینا ہمارا دینی فریضہ ہے ! انصاف کا تقاضا ہے کہ ہم حق بات کہیں، خواہ وہ کسی کے

خلاف ہو لہذا ایک دینی مجلہ ہونے کے ناطے ہم اپنے قارئین کو چند امور کی طرف متوجہ کرنا چاہتے ہیں :

(۱) مظلوموں کے لیے خصوصی دعا، قنوتِ نازلہ اور اجتماعی استغفار کرنے کا اہتمام کرنا چاہیے !

(۲) معتبر فلاحی اداروں کے ذریعے وہاں انسانی امداد میں حصہ لینا چاہیے !

(۳) مستند ذرائع سے حالات کو سمجھنا اور افواہوں سے بچنا چاہیے !

(۴) عدل پر مبنی موقف اختیار کریں اور ہر قسم کی زیادتی کی مذمت کریں خواہ وہ کسی کی طرف سے ہو !

(۵) غزہ کا المیہ ہمیں یاد دلاتا ہے کہ امتِ مسلمہ ایک جسم کی مانند ہے، اگر ایک عضو کو تکلیف ہو تو پورا

جسم بے چین رہتا ہے ! ہمیں چاہیے کہ ہم اس بے چینی کو دعا، خدمتِ خلق اور عدل کے قیام کی

جدوجہد کی صورت میں تبدیل کریں !

تاریخ گواہ ہے کہ آزمائش کی رات جتنی بھی طویل ہو سحر ضرور طلوع ہوتی ہے، مگر سحر اُن قوموں کے لیے آتی ہے جو صبر، حکمت اور اتحاد کا راستہ اختیار کریں ! اللہ تعالیٰ اہل غزہ کو امن، عزت اور استحکام دیتے ہوئے ہمیں حق کے ساتھ کھڑے ہونے کی توفیق عطا فرمائے، آمین !!

غزہ کی موجودہ صورت حال محض ایک سیاسی یا جغرافیائی مسئلہ نہیں بلکہ یہ ہمارے اجتماعی ضمیر، ایمانی غیرت اور انسانی ہمدردی کا امتحان ہے ! ان سطور کا مقصد کسی فریق کی اندھی حمایت یا مخالفت نہیں بلکہ قرآن و سنت کی روشنی میں عدل و انصاف، انسانی جان کی حرمت اور انسانی وقار کے اصولوں کو اجاگر کرنا ہے !!

ہم اپنے معزز قارئین سے گزارش کرتے ہیں کہ وہ اس معاملے میں جذبات کے بجائے حکمت، تحقیق اور دعا کو اپنا شعار بنائیں، صدقہ معلومات تک رسائی حاصل کریں، افواہوں سے بچیں اور جہاں تک ممکن ہو سکے انسانی امداد کے کاموں میں حصہ لیں !!

یہ مجلہ ہمیشہ حق، انصاف اور مظلوم کی حمایت کے اصول پر قائم رہا ہے اور ان شاء اللہ مستقبل میں بھی ان ہی اصولوں پر قائم رہے گا ! اللہ تعالیٰ ہمیں سچ کہنے، حق پر قائم رہنے اور امت کی خدمت کرنے کی توفیق عطا فرمائے، آمین !

محمد عابد

۸ رمضان المبارک ۱۴۴۷ھ / ۲۶ جنوری ۲۰۲۶ء

### شب قدر کی دعا

حضرت عائشہ رضی اللہ عنہا نے جب پوچھا کہ یا رسول اللہ ﷺ شب قدر میں

کیا دعا کروں؟ تو آپ نے یہ دعا تعلیم فرمائی

اللَّهُمَّ إِنَّكَ عَفُوٌّ تُحِبُّ الْعَفْوَ فَاعْفُ عَنِّي

”اے اللہ ! اس میں شک نہیں کہ تو معاف کرنے والا ہے معافی کو پسند فرماتا ہے

لہذا مجھے معاف فرما دیجئے“

عَلَيْهِ السَّلَامُ

درسِ حدیث

مَوْجِبِ الْإِسْلَامِ

قطب الاقطاب عالمِ ربانی محدثِ کبیر حضرت اقدس مولانا سید حامد میاں نور اللہ مرقدہ کا مجلس ذکر کے بعد درسِ حدیث ”خانقاہِ حامد یہ چشتیہ“ شارح رائیونڈ لاہور کے زیر انتظام ماہنامہ ”انوارِ مدینہ“ کے ذریعہ ہر ماہ حضرت اقدس کے مریدین اور عام مسلمانوں تک باقاعدہ پہنچایا جاتا ہے اللہ تعالیٰ حضرت اقدس کے اس فیض کو تاقیامت جاری و مقبول فرمائے، آمین۔ (ادارہ)

نبی کی سیاسی اور جنگی بصیرت سب سے اعلیٰ ہوتی ہے  
جدید ہتھیاروں کا حصول ! جنگی قوت کا مدار ”دُور مار“ پر ہے

کم سے کم خون ریزی پیش نظر ہے

(درسِ حدیث نمبر ۲۲ ۲۷/صفر المظفر ۱۴۰۲ھ/۲۵ دسمبر ۱۹۸۱ء)

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَيْرِ خَلْقِهِ سَيِّدِنَا وَمَوْلَانَا  
مُحَمَّدٍ وَآلِهِ وَأَصْحَابِهِ أَجْمَعِينَ آمَنَّا بَعْدُ !

ایک حدیث شریف میں یہ واقعہ آ رہا ہے کہ جناب رسول اللہ ﷺ نے طائف پر جب حملہ کیا ہے تو وہاں ”منجنيق“ نصب کی تھی ! یہ منجنيق اس زمانہ میں ایک ایسی شکل کی بڑی چیز ہوتی تھی جس سے بڑے بڑے پتھر پھینکے جاسکتے تھے دور ! اور ایسے بھی ہوتا تھا کہ آگ کے گولے لگا کر آگ پھینک دی جاتی تھی ! یہ نئی چیز ایجاد ہوئی تھی اس وقت ! یہ گویا توپ کی طرح سے ایک چیز تھی کہ گولہ پھینک دے دور ! اسی طرح یہ منجنيق کی طرح کی چیز بعد میں جو ایجاد ہوئی وہ توپ ہوئی ! اور تیر کی طرح کی چیز جو بعد میں ایجاد ہوئی وہ بندوق کہہ لیجیے میزائل کہہ لیجیے، راکٹ کہہ لیجیے، یہ سب اسی قسم کی چیزیں ہیں کہ دور جائیں !!!

یہ خیال جو ہے کہ اسلام پر عمل کرنے سے آدمی میں سستی آجاتی ہے، جہاد کا جذبہ نہیں رہتا یا ترقی کا جذبہ نہیں رہتا یا اور اس قسم کے جو غلط خیالات اور غلط چیزیں بعض لوگ زبان سے ادا کر دیتے ہیں، یہ بے سوچے سمجھے اور مذہبی معلومات حاصل کیے بغیر ایسا خیال ہے، ورنہ جناب رسول اللہ ﷺ نے جو اُس زمانہ میں جدید ترین چیز ایجاد ہوئی تھی وہ استعمال فرمائی !! یہ طائف ایک پہاڑی علاقہ ہے ٹھنڈا پہاڑ ہے اونچائی پر ہے اس میں اونچی جگہ محفوظ جگہ انہوں نے قلعہ بنا لیا ! جنگی حکمت عملی، کم سے کم خون ریزی :

تو جناب رسول اللہ ﷺ کی نہایت عمدہ سیاست تھی اور اس میں یہ ہے قاعدہ اسلام کا کہ تبلیغ کی جائے سمجھا یا جائے، نہ مانے تو پھر (لڑائی) ہے، اگر مان جائے تو پھر ٹھیک ہے ! گویا دوسرے کا خون جو ہے وہ کم سے کم کیا جائے ! اس کا لحاظ بڑا ضروری ہے کہ کم سے کم آدمی مارے جائیں ! ! (حضور علیہ الصلوٰۃ والسلام) ایک جگہ کہیں معرکے میں تشریف لے جا رہے تھے راستے میں دیکھا ایک عورت مری پڑی ہے اور حضرت خالد بن ولید رضی اللہ عنہ کو آگے بھیج رکھا تھا کہ آگے چلیں تو جو آگے جاتا ہے وہ بھی کچھ کارروائی کر بیٹھتا ہے وہ بھی ایک حصہ ہوتا ہے لشکر کا ! اس عورت کو صحابہ کرام رضی اللہ عنہم نے دیکھا رسول اللہ ﷺ بھی پاس سے گزرے، آپ نے فرمایا کہ کوئی آدمی تیز آگے جا کر حضرت خالد بن ولید رضی اللہ عنہ کو منع کر دے کہ بچوں اور کمزوروں کو نہ ماریں ! ! ! ظاہر ہے کہ یہ عورت لڑنے نہیں آئی تھی جو لڑنے نہیں آیا اس کو کیوں ماریں ؟ تو یہ بات اسلام کے اندر آداب حرب میں گویا داخل ہے کہ کم سے کم خون کیا جائے ! ! ! کم سے کم خون ریزی کا فائدہ :

اور اس سے فائدہ بھی ہے اقتصادی کہ لوگ اگر زیادہ مارے جائیں تو بعد میں بڑی دشواریاں پیدا ہو جاتی ہیں ! مرد مارے جاتے ہیں، عورتیں رہ جاتی ہیں، ایک آدمی مارا گیا ہے (وہ گھر کا کفیل تھا) خواہ مخواہ بے وجہ (مارا گیا ہے) وہ لڑنے بھی نہیں آیا، وہ اسی لیے چھپتا پھرتا رہا مگر قتل عام کے اندر

وہ بھی آگیا ! بڑے نقصانات اور اقتصادی مسائل کھڑے ہو جاتے ہیں کہ علاقہ تو فتح ہو گیا مگر وہاں یہ مشکل ہے کہ کمانے والے نہیں رہے، کھانے کی کفالت کرنے والے نہیں رہے، تربیت کرنے والے نہیں، ایک عجیب طرح کی حالت ہو جاتی ہے اور اگر یہ رعایت نہ رکھی گئی ہوتی تو پھر یہ شام کا علاقہ ایران کا (علاقہ) اور جتنے علاقے مسلمانوں نے فتح کیے ہیں سب کے سب میں بد حالی پیدا ہوگئی ہوتی، نہ پیداوار ہوتی نہ کچھ ہوتا اور پریشانی ہی پریشانی ہوتی تو ایسے نہیں ہوا جہاں یہ (صحابہ کرامؓ) گئے ہیں وہاں برکات ہوئیں اور لوگ اپنی رغبت سے مسلمان ہوئے ہیں !!!

تو جب مکہ مکرمہ فتح ہو گیا اس کے بعد حنین اس کے بعد طائف کے بعد طائف، تو طائف جب پہنچے ہیں تو وہاں ان لوگوں نے یہ کیا کہ قلعہ بند ہو گئے اور وہاں ان کے پاس راشن بھی تھا، پانی کی بھی کمی نہیں تھی صحابہ کرامؓ باہر سے گھیرا ڈالے ہوئے تھے وہاں یہ (منجنیق) استعمال ہوا ہے رسول کریم علیہ الصلوٰۃ والسلام نے یہ فرمایا کہ ہم کل واپس روانہ ہوتے ہیں کیونکہ لڑنے میں کوئی فائدہ نہیں، اس میں تو یہ ہوگا کہ لڑائی زیادہ ہوگی تو آدمی مارے جائیں گے خواہ مخواہ بے وجہ اور کوئی فائدہ بھی حاصل نہیں ہوگا، ہمارا بھی نقصان ہوگا اور ان کا بھی ہوگا ! بہر حال وہ ڈر گئے تھے قلعہ بند ہو گئے تھے، میدان میں لڑنے کی ہمت ان کی نہیں تھی تو رسول اللہ ﷺ نے فرمایا کہ کل کو ہم یہاں سے واپس چلتے ہیں بس ! کیونکہ مکہ مکرمہ فتح ہو گیا، اس کے آس پاس کے علاقے سب فتح ہو گئے، طائف رہ گیا !

سیاسی اور جنگی اعتبار سے اعلیٰ رائے :

رسول اللہ ﷺ کی رائے مبارک محض جنگی ہی نہیں تھی بلکہ بہت عمدہ سیاسی رائے مبارک تھی !!! آپ نے یہ فرمایا کہ یہ بغیر اپنی منڈی (تک رسائی) کے رہ ہی نہیں سکتے ان کے ہاں جو پیداوار ہے، انگور ہے، انار ہے اور جو ایسے پھل ہیں، سبزیاں ہیں جو بھی پیداوار یہاں ہوتی ہے اسے خریدنے والا کوئی علاقہ سوائے مکہ مکرمہ کے نہیں ہے اور مکہ مکرمہ پر ہم قبضہ کر چکے ہیں تو انہیں منڈی کی ضرورت پڑے گی گزارے کے لیے تو یہ خود بخود آجائیں گے بغیر لڑائی کے !!! تو آپ نے اعلان فرمایا کہ اب کل چلنا ہے صحابہ کرامؓ نے کہا کہ ہم تو نہیں جانا چاہتے بغیر اسے فتح کیے ہوئے ! رسول اللہ ﷺ

کی رائے سیاسی بصیرت اور جنگی بصیرت (کی بنیاد پر) تھی ! آپ نے فرمایا اچھا نہیں جانا چاہتے تو پھر کل لڑیں گے تو اب جب لڑے تو وہ اوپر تھے، قلعہ بند تھے، پتھر مارے اوپر سے آدمی تو وہ بھی بڑی دور جاتا ہے اور چوٹ بہت لگتی ہے، تکلیف بہت پہنچا دیتا ہے ! ! !

یہی نتیجہ ہوا منجھنیق کا مقصد یہ تو ہوتا تھا کہ دور سے دور پھینکا جاسکتا تھا، باقی قریب جب پہنچ جائیں شہر پناہ کے اور فصیل کے اور وہاں وہ دشمن اوپر سے پھینکتے بھی ہوں کوئی چیز تو وہ کافی دور جاسکتی ہے ! تو اس میں یہ ہوا کہ صحابہ کرامؓ کو چوٹیں بہت آئیں، آپ نے جب یہ دیکھا کہ ان کے چوٹیں آئیں تو پھر فرمایا کہ اچھا ہم کل واپس چلیں گے تو وہ سب کے سب خوش ہو گئے، خوشی سے راضی ہو گئے ! رسول اللہ ﷺ کو اس پر ہنسی آئی اور آپ نے فرمایا کہ دیکھیں کل میں نے کہا تھا کہ ہم کل واپس چلیں گے تو یہ راضی نہیں ہوئے اور (اب) میں نے کہا کہ کل چلیں گے تو یہ راضی ہو گئے ! ! تو وہ عادی ہو چکے تھے اس چیز کے کہ فتح کیے بغیر نہیں جانا اور اگر وہ ٹھہرتے تو فتح ہو ہی جاتا یہ بھی صحیح ہے بات ! فوجی ضابطہ اور فائدہ :

لیکن رسول اللہ ﷺ کا جو دیا ہوا سبق ہے وہ یہ ہے کہ بلا وجہ نہ اپنے آپ کو نقصان پہنچاؤ نہ انہیں نقصان پہنچاؤ ! اور اس طرح سے رہو گے تو دشمنی بھی نہیں ہوگی اور وہ خود بخود (ہتھیار ڈال کر) آجائیں گے اور اسی طرح سے ہوا بھی ! خیر بعد میں صحابہ کرامؓ واپس آنے پر راضی ہو گئے اور اس میں کوئی سبکی نہیں تھی ان کی کیونکہ (طائف والوں نے) کوئی باہر آ کر تھوڑی مقابلہ کیا، قلعہ کے اندر سے ہی انہوں نے پتھر مارے ہیں چوٹ دوٹ لگی ہے انداز ہو گیا صحابہ کرامؓ کو کہ اس کو فتح کرنے میں خاصی محنت کرنی پڑے گی، جب یہ انداز ہو گیا تو پھر انہوں نے اگلے دن جا کر تجربے کے بعد رسول اللہ ﷺ کی رائے مبارک سے اتفاق کیا اور اسی پر ہنسی آئی آپ کو ! ! پھر آپ تشریف لے آئے تو یہ لوگ بھی بعد میں اسی طرح جیسے انداز تھا رسول اللہ ﷺ کا اسی طرح یہ لوگ آئے ہیں اور پھر مسلمان ہوئے ہیں ! ظاہری اسباب یہی تھے کہ فوری منڈی کی ضرورت تھی انہیں کہ اپنی ضرورت کی چیزیں لائیں اور بچیں بھی، اس لیے وہ آہی گئے ! ! !

## جنگی قوت کا مدار :

اس میں ذکر آ رہا ہے منجیق کا ! تو منجیق ایک چیز تھی جو اُس زمانہ میں نئی ایجاد ہوئی تھی ! تو مسلمانوں کو ایک اصول آپ نے بتلادیا ہے کہ **اَلَا اِنَّ الْقُوَّةَ الرَّمِّيَّ** ۱ طاقت نام ہے پھینکنے کی قوت کا، جو دور سے دور پھینک سکتا ہے وہ زیادہ قوی ہے بہ نسبت اس کے کہ جو دور زیادہ نہ پھینک سکے ! تو طاقت نام ہے رَمِي کا، پھینکنے کا ! آج تک وہی چیز چلی آ رہی ہے اور رسول اللہ ﷺ نے بالکل صحیح ترین چیز مسلمانوں کو بتلائی ہے کہ طاقت بڑھاؤ پھینکنے کی طاقت ! پھینکنے کی طاقت میزائل ہیں آج اس کی یہ شکل بنی ہوئی ہے اور اس میں مسلمان سب سے پیچھے ہیں اور سب سے پہلے تعلیم مسلمانوں ہی کو حاصل ہوئی ہے کہ **اَلَا اِنَّ الْقُوَّةَ الرَّمِّيَّ**

بہر حال بہت آداب ہیں اور بہت طریقے ہیں اور ہر طرح کا نشیب و فراز ہے جس کا خلاصہ یہ نکلتا ہے کہ ساری دنیا کو اخلاقی اور اعتقادی فلاح حاصل ہو اور نقصان نہ ہو، بہت کوشش کی گئی ہے کہ نقصان جتنا بھی ممکن ہو سکتا ہے کم سے کم ہو !

اللہ تعالیٰ ہم سب کو اچھے اخلاق اور استقامت نصیب فرمائے، آمین۔ اختتامی دعا.....

(مطبوعہ ماہنامہ انوارِ مدینہ جنوری ۱۹۹۵)



قطب الاقطاب عالمِ ربانی محدثِ کبیر حضرت اقدس مولانا سید حامد میاں نور اللہ مرقدہ

کے سلسلہ وار مطبوعہ مضامین و دروس جامعہ مدنیہ جدید کی ویب سائٹ پر پڑھے اور سنے جاسکتے ہیں

<http://www.jamiamadniajadeed.org>

## شہری مملکت مکہ ، جدید تنظیمات

سید الملة و مؤرخ الملة حضرت مولانا سید محمد میاں صاحب کی تصنیف لطیف

سیرت مبارکہ ”محمد رسول اللہ“ ﷺ کے چند اوراق



مختلف شعبے اور منصب :

مکہ جو صرف ایک شہر یا ایک آزاد ریاست نہیں بلکہ پورے عرب کا متبرک مرکز بھی یہی تھا جہاں عرب کا مرکزی معبد کعبہ تھا ! اس کے انتظامات کی جو صورتیں پہلے تھیں قُصی نے ان کو باقی رکھا (تفصیل پہلے گزر چکی ہے) ان کے علاوہ اور بہت سے شعبے قائم کیے ان کے منصب اور منصب دار (عہدہ دار) مقرر کیے، کچھ شعبے اپنے پاس رکھے، تفصیل یہ ہے :

(۱) دارُ الندوہ : اس کا نظم و نسق مستقل شعبہ تھا جو قُصی سے متعلق تھا اس کے بعد عبدالدار سے متعلق ہوا !

(۲) مشورہ : یعنی مشاورتی اجتماع کا انتظام !

(۳) حجابت : کلید برداری یعنی کھولنے اور بند کرنے کی ذمہ داری اور خانہ کعبہ کے اندر داخل ہونے کی اجازت دینے کا اختیار !

(۴) سدانت : دربانی، کھولنے بند کرنے اور صاف رکھنے کی خدمت ! یہ کوئی مستقل منصب نہیں تھا بلکہ منصب حجابت ہی سے متعلق تھا !

(۵) ..... (حرم کعبہ کا عام انتظام اور نگرانی) اس منصب کا ذمہ دار یہ نگرانی بھی رکھتا تھا کہ حرم میں شور و غل یا جھگڑا فساد نہ ہو !

(۶) ایسار ۱۔ بتوں سے استخارہ یعنی فال لینا جس کا قاعدہ مقرر تھا !

(۷) اموالِ محجرہ ۲۔ خانہ کعبہ کو جو چڑھاوے چڑھائے جاتے تھے ان کی حفاظت کا شعبہ !  
خانہ کعبہ میں ایک پختہ گڑھا کنوئیں کی طرح تھا، چڑھاوے کی طلائی اور نقرئی چیزیں  
اس کنوئیں میں ڈال دی جاتی تھیں اسی کنوئیں کے کنارہ پر صنم خانہ کعبہ کا سب سے بڑا بت ہبل تھا !  
حج سے متعلق :

(۱) رفاہہ حجاج کے کھانے کا انتظام :

فُصی کا ایک کارنامہ یہ بھی تھا کہ جب اس نے قریش کو مکہ میں آباد کیا تو ان کے ذہن نشین  
کرایا کہ آپ محافظ اور خادم کعبہ ہیں، زائرین جو عرب کے کونہ کونہ سے آتے ہیں یہ آپ کے  
مہمان ہونے چاہئیں اور ان کے خورد و نوش کا انتظام آپ کو کرنا چاہیے، یہ قریش کی عالی حوصلگی تھی کہ  
انہوں نے اس تجویز کو منظور کیا اور پھر یہ طے ہو گیا کہ اپنی آمدنی کا ایک حصہ اس مقصدِ عظیم کے لیے جمع  
کرادیا کریں گے ! تجارتی مال میں یہ حصہ کم سے کم عشر (دسواں حصہ) ہوتا تھا، بعض باحوصلہ اس سے  
بھی زیادہ دے دیا کرتے تھے ۳۔ اس تجویز کی سیاسی مصلحت یہ تھی کہ  
(۱) عرب خزاعہ کو بھول گئے جن سے فُصی نے اقتدار چھینا تھا !  
(۲) قریش کے تسلط کو نعمت اور رحمت سمجھنے لگے !

۱۔ اس کا مأخذ میسرہ ہے، میسرہ کے معنی قمار اور جوا (قاموس) چھوٹے چھوٹے تیر جن کو ازلام کہا جاتا تھا

جو اکیلے کے کام آتے تھے ان ہی کے ذریعہ فال بھی نکالا جاتا تھا !

۲۔ اموالِ محجرہ یعنی محفوظ مال، حجر سے ماخوذ، حجر کے معنی حفاظت کے بھی آتے تھے (قاموس) یہی دولت ہے

جس کے متعلق حضرت عمر رضی اللہ عنہ نے ارادہ فرمایا تھا کہ تقسیم کر دیں مگر پھر یہ ارادہ ملتوی کر دیا کیونکہ ان کے پیش رو

یعنی آنحضرت ﷺ اور خلیفہ اول حضرت صدیق اکبر نے ایسا نہیں کیا تھا (بخاری شریف ج ۱ ص ۲۱۷)

۳۔ جیسے قصی کے پوتے ہاشم جس کا ذکر آگے آئے گا ان شاء اللہ

(۳) شہر مکہ اور حرم کعبہ میں قُصی نے جو انقلاب برپا کیا تھا کہ عرب کے عقیدے کے خلاف جنگل اور درخت کٹوا کر قریشی خاندان آباد کر دیے، عرب نے اس کو برداشت کیا !  
فریق مخالف (خزاعہ) جو اس کے خلاف پروپیگنڈہ کر کے عرب کو مشتعل کر سکتے تھے اس کے راستے بند ہو گئے، خطرات ختم ہو گئے !

(۴) نہ صرف سرزمین مکہ میں بلکہ پورے عرب میں قریش کے لیے کوئی خطرہ نہیں رہا چنانچہ عام عرب کے لیے صرف چار ماہ حرم تھے جن میں ان کو کہیں آنے جانے میں خطرہ نہیں ہوتا تھا اور قریش کے لیے پورے بارہ مہینے حرم ہو گئے ! اس سے بسل کی اصطلاح ایجاد ہو گئی یعنی باقی آٹھ ماہ کا بھی حرام ہونا !  
یہ قریش کا اعلیٰ درجہ کا تدبیر تھا کہ رفاہہ کے باعث انہوں نے خرچ سے زیادہ منافع کی صورتیں پیدا کر لیں اور ان کے عظمت و احترام میں بھی چار چاند لگ گئے پھر احرام کا انتظام بھی قریش نے اپنے ذمہ لے لیا ! یعنی جب عرفات سے واپس ہو کر طواف کعبہ کریں جو ۱۰/۱۲ ذی الحجہ کو ہوا کرتا تھا تو یہ طواف ان کپڑوں میں نہ ہونا چاہیے جو سال بھر پہنے جاتے ہیں جن کو پہن کر سینکڑوں گناہ کیے جاتے ہیں بلکہ اس طواف کے لیے احرام کا کپڑا قریش دیں گے اور اگر کوئی شخص کسی وجہ سے قریش کا یہ عطیہ حاصل نہ کر سکے تو وہ برہنہ بدن طواف کرے ! ۲

سقایۃ : حجاج کے لیے پانی کا انتظام

یہ شعبہ بھی رفاہہ کی طرح بہت اہم اور بہت کٹھن تھا ! خزاعہ سے شکست کھا کر جب بنو جرہم مکہ سے فرار ہوئے تھے تو ان بھاگنے والوں نے ”سب کچھ تباہ کر دینے“ کی پالیسی پر عمل کرتے ہوئے زمزم کو بھی (جو پہلے چشمہ تھا پھر یہاں کنواں بنا لیا گیا تھا اور چشمہ کنویں کا سوت ہو گیا تھا جس کی وجہ سے کنوئیں کا پانی کبھی کم نہیں ہوتا تھا) نہ صرف بند کر دیا تھا بلکہ لاپتہ کر دیا تھا، قصی نے جب

۱ البُسلُ هو تحريم ثمانية اشهر لهم من كل سنة (البداية والنهاية ج ۲ ص ۲۰۴) قد عرفت ذلك لهم العرب لا ينكرونه ولا يدفونہ يسبيرون به الى اى بلاد العرب شاءوا لا يخافون منهم شيئا (ابن هشام ج ۱ ص ۲۶)

کعبہ کا حرم بنایا اور اس کے قریب قریش کو آباد کیا تو یہاں کوئی کنواں نہیں تھا تو زائرین کے لیے پانی کی سخت دشواری ہوتی تھی۔ شعبہ سقایہ کا کام یہ تھا کہ مکہ کے مختلف محلوں میں جو کنویں تھے وہاں سے پانی لاتے اور حوضوں میں بھر دیتے تھے !

زائرین صرف حرم کعبہ ہی میں نہیں رہتے تھے بلکہ عرفات اور مزدلفہ بھی جاتے تھے اور منیٰ میں تو کئی روز تک جشن رہا کرتا تھا ! پانی کا انتظام سب جگہ کیا جاتا تھا، واٹر پروف قسم کی کوئی چیز اس وقت نہیں تھی البتہ چڑھ ان کے یہاں ہوتا تھا جو حبش وغیرہ بھی بھیجا جاتا تھا، بڑے بڑے حوض چڑھے ہی کے بنائے جاتے تھے ۱۔ یہ سب انتظام شعبہ سقایہ سے متعلق تھا۔

وقادہ : ۲

۹/۱۱ ذی الحجہ کی شام کو حاجی عرفات سے روانہ ہو کر مزدلفہ پہنچتے ہیں رات کو مزدلفہ میں قیام رہتا ہے صبح کو وہاں سے منیٰ آتے ہیں یہی دستور زمانہ جاہلیت میں تھا، یہ رات اگرچہ چاندنی ہوتی ہے مگر پھر بھی قصی نے یہ انتظام کیا تھا کہ مزدلفہ کے ٹیلوں پر آگ جلائی جاتی تھی جس سے میدان مزدلفہ روشن رہتا تھا اور آنے والوں کو سہولت ہوتی تھی ۳۔ اس کو وقادہ کہا جاتا تھا !

اجازہ یا افاضہ (رواگی کا پروگرام بنانا) :

پہلے گزر چکا ہے کہ یہ اختیار ”صوفہ“ کو حاصل تھا کہ وہ طے کر لیا کرتے تھے کہ مثلاً عرفات سے کون سا قبیلہ پہلے اور کون سا بعد کو روانہ ہوگا ؟

قبہ : ۴

حج کے موقع پر ہر ایک قبیلہ کا قیام گاہ (پڑاؤ) الگ ہوتا تھا جس کو منزل کہا جاتا تھا، کمبلوں کے خیمے ہوتے تھے مگر قریش کے خیمے سرخ چڑھے کے ہوتے تھے، ایسے خیمہ کو ”قبہ“ کہا جاتا تھا (جمع قباب) ان کے انتظام کا ایک شعبہ تھا اس کو ”قبہ“ ہی کہتے تھے۔

۱۔ ابن سعد ج ۱ ص ۴۱ ۲۔ وقادہ آگ روشن کرنا بمعنی وقود ۳۔ ابن سعد ج ۱ ص ۴۱

## عدالت اور فصلِ خصومات :

حکومت : عام مقدمات کی سماعت اور فیصلہ اس شعبہ سے متعلق تھا !

اشناق : قتل کے سلسلہ میں بعض صورتیں ایسی ہوتی تھیں جن میں دیت واجب ہوتی تھی، دیت کی ایسی صورت ہوتی تھی کہ اس کو اجتماعی جرمانہ کہا جاسکتا ہے ! پوری دیت کے سو اُونٹ ہوتے تھے جو مقتول کے وارثوں کو دیے جاتے تھے ! مگر یہ اُونٹ قاتل نہیں دیتا تھا بلکہ اس کی ادائیگی عاقلہ کے ذمہ ہوتی تھی یعنی وہ سوسائٹی جس میں یہ رہتا تھا پھر قبائل کے جو معاہدات ہوتے تھے ان میں ایک دفعہ یہ بھی ہوتی تھی کہ اگر کسی قبیلہ پر دیت ادا کرنی لازم ہو تو اس کا اتنا حصہ وہ قبیلہ ادا کرے گا اور اتنا حصہ اس کا حلیف اور معاہدہ قبیلہ ادا کرے گا ! پھر اگر جان ہلاک ہوئی ہے تو پوری دیت لازم ہوتی تھی اور اگر ناک، کان یا کوئی عضو کاٹ دیا ہے تو بعض صورتوں میں پوری دیت اور بعض صورتوں میں دیت کا ایک حصہ لازم ہوتا تھا ! چونکہ اسلام نے بھی دیت کے طریقہ کو (جزوی اصلاحات کے بعد باقی رکھا) تو اس کے احکام کتبِ فقہ میں بھی ہیں !

بہر حال قتل و دیت کے مقدمات نہایت اہم ہوتے تھے اور ان میں فیصلہ طلب امور یہ ہوتے تھے کہ پوری دیت لازم ہوتی ہے یا دیت کا جزو ؟ اور جو بھی صورت ہو اس کی ادائیگی صرف قاتل کے قبیلہ اور اس کے عاقلہ پر لازم ہوگی یا اس قبیلہ کے حلیف قبائل پر بھی ؟ اور اگر حلیفوں پر بھی لازم ہوتی ہے تو بروئے معاہدہ کتنی اور اس کی ادائیگی کی کیا صورت ہوگی ؟ اس شعبہ کا نام (جس کے ذریعہ ان مقدمات کا فیصلہ کیا جاتا تھا) اشناق تھا ۲ اور اس کا ذمہ دار وہی ہو سکتا تھا جو اونچے درجہ کا

۱۔ پہلے ایک انسان کی دیت دس اُونٹ ہو کرتی تھی جب عبدالمطلب کی منت ماننے کے مشہور واقعہ میں عبد اللہ کے فدیہ میں سو اُونٹ پر قرعہ نکلا اور عبدالمطلب نے عبد اللہ کے فدیہ میں سو اُونٹ ذبح کیے تب سے ایک انسان کی دیت سو اُونٹ قرار دی گئی جس کو اسلام نے بھی باقی رکھا (طبقات ابن سعد ج ۱ ص ۵۴)

۲۔ اشناق ، شفق سے ماخوذ ہے جس کے معنی ہیں جزو دیت اور زکوٰۃ کے جو نصاب اسلام نے مقرر کیے ہیں تو دو نصابوں کے درمیان جو کسر ہوتی ہے اس کو بھی شفق کہا جاتا ہے مثلاً چالیس بکریوں پر ایک بکری زکوٰۃ میں ادا کرنی ہوتی ہے اور ایک سو بیس پر دو بکریاں ! تو چالیس سے زائد اور ایک سو بیس سے کم تعداد شفق ہوئی !!

معاملہ فہم ہو اور صحیح فیصلہ کی صلاحیت رکھتا ہو ! اسلام سے پہلے یہ شعبہ ابو بکر بن قحافہ کے سپرد تھا جن کو اسلام نے ”صدیق اکبر“ کا خطاب دیا رضی اللہ عنہ

فوجی نظام :

غیر موزوں نہ ہوگا اگر یہاں ”بے ضابطہ فوج“ کا لفظ استعمال کیا جائے ! بے ضابطہ فوج سے مراد قبائل کے وہ جنگجو ہیں جو کسی بھی مقابلہ کے وقت میدان میں آجاتے تھے ان کے اسلحہ خود اپنے ہوتے تھے ۱۔ ان کا کوئی کمانڈر مستقل نہیں ہوتا تھا، اس کا انتخاب وقت پر ہوتا تھا ۲۔ ہر قبیلہ کا جھنڈا الگ ہوتا تھا اس کو ”رِوَاء“ کہا جاتا تھا اور ایک علم پوری فوج کا ہوتا تھا اس کو ”عقاب“ کہتے تھے ! پوری فوج کے سالار اعظم کو قائد، اس منصب کو قیادت اور اس کے کیمپ کو قبہ کہا کرتے تھے ۳۔ خاص خاص رسموں کے ساتھ یہ عہدے اور جھنڈے سپرد کیے جاتے تھے سپرد کرنے والے بھی خاص سردار ہوتے تھے !

فوج کی قسمیں :

فوج کی چند قسمیں ہو جاتی تھیں :

(۱) تیر انداز رُماة جمع رامی

(۲) پیادہ رجالہ

(۳) سوار ، خیل

سوار فوج کے لیے اَعْنَه کا لفظ بھی استعمال ہوتا تھا ۴

۱۔ تلوار، نیزہ، تیر اور حفاظت کے لیے ڈھال ذرہ (درع) اور خود (بیضہ) خود کے آہنی جھار جن سے گردن کی حفاظت ہوتی تھی مَغْفَر کہلاتے تھے ! !

۲۔ جو عموماً قرعہ کے ذریعہ ہوتا تھا قبائل کے سردار امیدوار ہوتے تھے جنگِ فِار کے موقع پر حضرت عباس کا نام نکل آیا یہ اس وقت بچے تھے تو ان کو ایک ڈھال پر بٹھا کر لے گئے۔ (العقد الفرید ج ۲ ص ۴۶)

۳۔ اخبار مکہ والعقد الفرید ۴۔ اَعْنَه، عنان کی جمع ہے عنان یعنی باگ

فتح کے وقت لوٹ کے مال کو ”غنیمت“ کہا جاتا تھا اس کا اتنا نظام تسلیم شدہ تھا کہ ایک چوتھائی قائد فوج یا سردار اعظم کا ہوتا تھا اس چوتھائی کو مربع کہتے تھے ! (چوتھا) باقی تین حصے مختلف طریقوں سے تقسیم کیے جاتے تھے ۲ اس خاکہ کے بموجب فوج کے منصب دار یہ ہوتے تھے :

(۱) قائد اعظم

(۲) علمبردار جن کے پاس عقاب رہتا تھا

(۳) کیمپ یعنی قبہ کا منتظم اور محافظ

(۴) سوار فوج کا سردار، صاحب اعنہ، اس کو مختصر کر کے اعنہ کہتے تھے

باضابطہ فوج یا پولیس :

قریش نے حفاظتی مقاصد کے لیے ایک مستقل نظام بھی بنایا تھا اس کو ”قائم“ کہتے تھے مگر

اس کی حیثیت تنخواہ دار پولیس کی تھی !

لڑائیوں کے وقت قبائل کے جنگجو بھی اپنے مفاخر کے ترانے گاتے ہوئے میدان میں آیا

کرتے تھے اور مقابلہ بھی ان سے کرتے تھے جو ان کے ہمسر ہوتے تھے غزوہ بدر میں سردار ان قریش

نے انصاری مجاہدین کو مقابلہ پر دیکھا تو لڑنے سے انکار کر دیا کہ یہ کاشنکار اور کسان ہیں، قریش کے

ہم پلہ نہیں ہیں، یہ بھی ایک ضابطہ تھا !!

۱ عجیب بات یہ ہے کہ ہندوستان بھی چوتھ سے نا آشنا نہ تھا، شیواجی عالمگیر سے اس پر لڑتا رہا کہ وہ چوتھ مانگتا تھا یعنی

یہ کہ عالمگیر یہ تسلیم کرے کہ شیواجی کو اپنے میں چوتھ حاصل کرنے کا حق ہوگا، سلطان عالمگیر اس کے لیے تیار نہیں ہوئے

۲ عموماً تین چوتھائی باقی ساتھیوں پر، اگر کچھ مال دشمن کی شکست اور عام لوٹ سے پہلے مل جاتا تھا اس کو ”نشیطہ“

کہا جاتا تھا ”فضول“ سے مراد ناقابل تقسیم کسرات ہوتے تھے اور ”صفی“ کسی ایسی منتخب چیز کو کہتے تھے جو ہم کا سردار

اپنے لیے منتخب کر لیا کرتا تھا مثلاً کوئی تلوار یا کوئی گھوڑا وغیرہ، سردار کو اس انتخاب کا حق ہوتا تھا۔

تقسیم مناصب ۱۔ جب آفتاب اسلام طلوع ہوا تو مناصب کی تقسیم اس طرح تھی

شعبہ	شمار	منصب	خدمات و فرائض	قبیلہ	منصب دار
نظم و حفاظت کعبہ مکرمہ	۱	حجابہ و سدانہ	خانہ کعبہ کی کلید برادی	بنو عثمان بن	عثمان بن طلحہ
	۲	عمارت	حرم کعبہ کا عام انتظام اور گرائی	عبدالدار بن قصی	عثمان بن طلحہ
	۳	ایسار	فال نکالنے کی خدمت جس کا قاعدہ مقرر تھا	بنو جمح	صفوان بن امیہ
	۴	اموال مجرہ	بول کے نام پر حاصل شدہ نذرانوں کی حفاظت و انتظام	بنو سہم	حارث بن قیس
حج اور ضروریات حجاج	۵	سقاہ	حاجیوں کے لیے پانی کا انتظام	بنو ہاشم	ابو طالب
	۶	رفادہ	حاجیوں کے لیے کھانے اور احرام کے کپڑوں کا انتظام	بنو ہاشم	ابو طالب
	۷	اجازہ یا افاضہ	عرفات سے واپسی میں ترتیب قائم کرنا	صوفہ	ابو طالب
	۸	وقادہ	مزدلفہ میں روشنی کا انتظام	بنو عبدمناف	
	۹	نسی	لوند کا مہینہ معین کرنا	صوفہ	ابو ثمامہ جنادہ
	۱۰	قبہ	حج کے موقع پر قبائل کے لیے قیام گاہوں نیز جنگ کے وقت خیموں اور خرگاہوں کا انتظام	صوفہ	بن عوف
عدل و انصاف اور اجتماعی امور	۱۱	ندوہ	سعادت مقدمات اور درع وغیرہ کی تقریبات کا انتظام	بنو عبدالدار	عثمان بن طلحہ
	۱۲	مشورہ	اہم امور میں مجلس مشاورت کا انتظام	بنو اسد	یزید بن زعمہ
	۱۳	اشناق	خون بہا، جرمانہ اور مالی تاوان کا فیصلہ اور نظم	بنو تمیم	ابوبکر صدیق
	۱۴	حکومت	مقدمات کی سعادت و فیصلہ	بنو سہم	حارث بن قیس
فوج و جنگ	۱۵	قیادت	فوجوں کی کمانداری	بنو امیہ	ابوسفیان بن حرب
	۱۶	لواء	علم برداری	بنو عبدالدار	
	۱۷	أعنة	سواروں کے رسالہ کی سپہ سالاری	بنو مخزوم	خالد بن الولید
امور خارجہ	۱۸	سفارت	دوسرے ملک یا دوسرے فریق جنگ سے جنگ یا صلح کی گفتگو اور پیغام رسانی	بنو عدی	عمر فاروقؓ

(ماخوذ از سیرت مبارکہ "محمد رسول اللہ" ص ۱۲۳ تا ۱۳۰ ناشر کتابستان دہلی)

(جاری ہے)



## تصوف کیا ہے ؟

مقالاتِ حامدیہ

قطب الاقطاب عالم ربانی محدث کبیر حضرت اقدس مولانا سید حامد میاں  
عنوانات و تزئین ، حاشیہ و نظر ثانی بتغیرِ یسیر : حضرت مولانا سید محمود میاں صاحب



اسلام میں صرف ریاضتوں کا نام تصوف نہیں ہے یہ دوسرے مذہب والے بھی کرتے ہیں دراصل رسول کریم علیہ الصلوٰۃ والسلام کے بتلائے ہوئے عقائد دل سے تسلیم کرنے کے بعد تصوف کا درجہ آتا ہے پھر اگر کوئی مسلمان حسنِ عبادت میں کامیابی حاصل کرے تو اس نے اسلامی تصوف حاصل کر لیا ”حسن عبادت“ کا مطلب یہ ہے کہ عبادت کے وقت یہ تصور قائم رہے کہ ”(گویا) میں خدا کو دیکھ رہا ہوں“ یا ”خدا مجھ کو دیکھ رہا ہے“ ”الْإِحْسَانُ“ ”أَنْ تَعْبُدَ اللَّهَ كَأَنَّكَ تَرَاهُ فَإِنْ لَمْ تَكُنْ تَرَاهُ فَإِنَّهُ يَرَاكَ“ بس یہی تصوف کی روح ہے اور اس کا جسم اتباعِ سنت ہے !!! جناب رسالتِ مآب ﷺ نے دعا تعلیم فرمائی ہے اَللّٰهُمَّ اَعِنِّيْ عَلٰى ذِكْرِكَ وَشُكْرِكَ وَحُسْنِ عِبَادَتِكَ ”اے اللہ اپنے ذکر و شکر اور حسنِ عبادت میں میری مدد فرما“ حق تعالیٰ نے گیارہویں پارہ کے شروع میں ارشاد فرمایا ہے :

﴿ وَالسَّابِقُونَ السَّابِقُونَ مِنَ الْمُهَجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ ﴾  
(سورة التوبة : ۱۰۰)

”اور وہ جو پہلے سبقت کرنے والے ہیں مہاجرین و انصار میں سے اور وہ لوگ جنہوں نے اچھائی کے ساتھ ان کی پیروی کی ان سے اللہ راضی ہوا اور وہ اللہ سے راضی ہوئے“

﴿ وَالَّذِينَ اتَّبَعُوهُمْ بِإِحْسَانٍ ﴾ کے جملہ میں یہ ارشاد ہے کہ خداوندِ کریم کی ذاتِ پاک کا استحضار رکھتے ہوئے باخلاص یہ پیروی ہونی چاہیے !

صراطِ مستقیم جس کی طلب میں ہم کسی رکعت میں یہ دعا کرنی نہیں چھوڑتے یہ ہے کہ عقائد و اعمال میں ہم ان عقائد و اعمال پر قائم رہیں جو جناب آقائے نامدار ﷺ نے تعلیم فرمائے اور صحابہ کرام، تابعین

(جن میں امام اعظم ابوحنیفہ رحمۃ اللہ علیہ داخل ہیں) اور اتباع تابعین (جن میں باقی تینوں ائمہ کرام بھی داخل ہیں) سے ہم تک پہنچے ! اور ظاہر میں اتباع سنت کے ساتھ ساتھ باطن میں دل کو خداوند کریم کی ذات پاک کے مشاہدہ میں حتی الامکان مستغرق رکھیں اگر کسی کو حق تعالیٰ یہ دولت دے دیں تو اس سے زیادہ خوش نصیب کون ہوگا ؟ یہی صراطِ مستقیم پر قائم رہنا اور ہدایتِ کاملہ ہے !

یہ بھی یاد رکھیں کہ کسی ریاکار کو ہرگز اتباع سنت نصیب نہیں ہو سکتا اسی طرح تمام باطل فرقے اتباع سنت کی دولت سے محروم ہیں ! عقائد و عبادات کی طرح اخلاق و معاملات میں بھی اتباع سنت ضروری ہوتا ہے ! ان چاروں چیزوں میں کسی اہل باطل کے کسی بھی فرد کو پرکھا جاسکتا ہے اور ہر وقت جانچا جاسکتا ہے کہ یہ اہل حق میں ہے یا اہل باطل میں رسول اللہ ﷺ نے یہ عجب کسوٹی بنائی ہے !

کرامت :

ایسے بزرگوں سے ایسے کوئی خرقِ عادت چیز ظاہر ہو تو اسے کرامت کہا جاتا ہے کیونکہ یہ اللہ تعالیٰ کی طرف سے مخلوق کے دلوں میں اس کا اکرام بٹھانے کے لیے ظاہر کی جاتی ہے ! اور یہ بھی ذہن میں رکھیں کہ کسی ولی کی کرامت بھی دراصل نبی ﷺ کی حقانیت کی دلیل ہے ! اور گویا وہ نبی کریم علیہ الصلوٰۃ والسلام کا ہی احسان ہے اور آپ کا ہی معجزہ ہے (معجزہ کا لفظ انبیاء کے لیے بولا جاتا ہے غیر نبی کے لیے معجزہ کا لفظ نہ بولنا چاہیے)

کرامت کا ظہور صرف خداوند کریم کی مرضی پر موقوف ہے جب خدا کی مصلحت ہوتی ہے اور جیسی اُس کی مرضی ہوتی ہے ویسی کرامت ظاہر ہو جایا کرتی ہے ! زمانہ کے ساتھ کرامت بھی بدل جاتی ہے جیسے کہ زمانہ کے ساتھ انبیاء علیہم الصلوٰۃ والسلام کے معجزات بدلتے رہے ! !



## عقیدہ ختم نبوت کی عظمت و اہمیت

### قرآن و حدیث کی روشنی میں

﴿ حضرت مولانا محمد یوسف صاحب لدھیانوی شہید ﴾



یہ اسلام کا ایک اجماعی اور بنیادی عقیدہ ہے کہ نبوت اور رسالت کا سلسلہ امام الانبیاء سید المرسلین خاتم النبیین حضرت محمد ﷺ پر ختم کر دیا گیا ! آپ سلسلہ نبوت کی آخری کڑی ہیں آپ کے بعد کسی شخص کو منصب نبوت پر فائز نہیں کیا جائے گا قرآن مجید میں ارشاد ہے :

”محمد (ﷺ) تمہارے مردوں میں سے کسی کے باپ نہیں لیکن وہ اللہ کے رسول اور سب نبیوں کے ختم پر ہیں اور اللہ تعالیٰ ہر چیز کو خوب جانتا ہے“ ۱

تمام مفسرین کا اس پر اتفاق ہے کہ ”خاتم النبیین“ کے معنی یہ ہیں کہ آپ آخری نبی ہیں آپ کے بعد کسی کو منصب نبوت پر فائز نہیں کیا جائے گا چنانچہ حافظ ابن کثیرؒ اس آیت کے ذیل میں لکھتے ہیں :

”یہ آیت اس مسئلے میں نص ہے کہ آپ کے بعد کوئی نبی نہیں اور جب آپ کے بعد کوئی نبی نہیں تو رسول بدرجہ اولیٰ نہیں ہو سکتا کیونکہ مقام نبوت مقام رسالت سے عام ہے کیونکہ ہر رسول نبی ہوتا ہے اور ہر نبی رسول نہیں ہوتا اور اس مسئلے پر کہ آپ کے بعد کوئی نبی و رسول نہیں، آنحضرت ﷺ کی متواتر احادیث وارد ہیں جو صحابہ کرامؓ کی ایک بڑی جماعت سے مروی ہیں“ ۲

دوسری جانب یہ بھی ایک حقیقت ہے کہ رسول اکرم ﷺ نے متواتر احادیث میں اپنے خاتم النبیین ہونے کا اعلان فرمایا اور ختم نبوت کی ایسی تشریح بھی فرمادی کہ اس کے بعد آپ کے آخری نبی ہونے میں کوئی شک و شبہہ اور تاویل کی گنجائش باقی نہیں رہی، متعدد اکابر نے ان احادیث ختم نبوت کے متواتر

ہونے کی تصریح کی ہے چنانچہ حافظ ابن حزم ظاہریؒ لکھتے ہیں :

”وہ تمام حضرات جنہوں نے آنحضرت ﷺ کی نبوت آپ کے معجزات اور آپ کی کتاب (قرآن کریم) کو نقل کیا ہے انہوں نے یہ بھی نقل کیا ہے کہ آپ نے یہ خبر دی تھی کہ آپ کے بعد کوئی نبی نہیں“ ۱

حافظ ابن کثیرؒ آیت خاتم النبیین کے تحت لکھتے ہیں :

”ختم نبوت پر آنحضرت ﷺ سے احادیث متواترہ وارد ہوئی ہیں جنہیں صحابہ کرامؓ کی ایک بڑی جماعت نے بیان فرمایا“ ۲

مشہور مفسر علامہ سید محمود آلوسیؒ تفسیر ”روح المعانی“ میں زیر آیت خاتم النبیین لکھتے ہیں

”آنحضرت ﷺ کا خاتم النبیین ہونا ایسی حقیقت ہے کہ جس پر قرآن ناطق ہے احادیث نبوی نے جسے اشگاف طور پر بیان فرمایا ہے اور امت نے جس پر اجماع کیا پس جو شخص اس کے خلاف کا مدعی ہو اُسے کافر اور غیر مسلم قرار دیا جائے گا“ !!

امت کا اس پر اجماع ہے کہ ختم نبوت کا منکر دائرہ اسلام سے خارج ہے :

عقیدہ ختم نبوت جس طرح قرآن کریم کے نصوص قطعی سے ثابت ہے اسی طرح رسول اللہ ﷺ کی احادیث متواترہ سے بھی ثابت ہے یہاں اختصار کے مد نظر صرف چند احادیث ذکر کی جاتی ہیں :

☆ حضرت ابو ہریرہ رضی اللہ عنہ سے روایت ہے کہ رسول اکرم ﷺ نے ارشاد فرمایا ”میری اور مجھ سے پہلے انبیاء کی مثال ایسی ہے کہ ایک شخص نے بہت ہی حسین و جمیل محل بنایا مگر اُس کے کسی کونے میں ایک اینٹ کی جگہ چھوڑ دی، لوگ اُس کے گرد گھومنے اور اُس پر عیش عیش کرنے لگے اور یہ کہنے لگے کہ یہ ایک اینٹ بھی کیوں نہ لگادی گئی ؟ آپ نے فرمایا ”میں وہی (کونے کی آخری) اینٹ ہوں اور میں نبیوں کے سلسلے کو ختم کرنے والا ہوں“ ۳

۱ کتاب الفصل ج ۱ ص ۷۷ ۲ تفسیر ابن کثیر ج ۳ ص ۴۹۳

۳ صحیح مسلم ج ۲ ص ۲۴۸ ، صحیح بخاری کتاب المناقب ج ۱ ص ۵۰۱

☆ حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا ”مجھے چھ چیزوں میں انبیاء علیہم السلام پر فضیلت دی گئی ہے (۱) مجھے جامع کلمات عطا کیے گئے (۲) رعب کے ساتھ میری مدد کی گئی (۳) مالِ غنیمت میرے لیے حلال کر دیا گیا (۴) رُوئے زمین کو میرے لیے مسجد اور پاک کرنے والی چیز بنا دیا گیا (۵) مجھے تمام مخلوق کی طرف مبعوث کیا گیا (۶) اور مجھ پر نبیوں کا سلسلہ ختم کر دیا گیا ہے“ ۱

☆ حضرت سعد بن ابی وقاص رضی اللہ عنہ سے روایت ہے کہ آنحضرت ﷺ نے حضرت علی رضی اللہ عنہ سے فرمایا : ”تم مجھ سے وہی نسبت رکھتے ہو جو ہارون کو موسیٰ علیہ السلام سے تھی مگر میرے بعد کوئی نبی نہیں“ ۲

☆ مسلم شریف میں روایت ہے کہ ”میرے بعد نبوت نہیں“ ۳

☆ حضرت ابو ہریرہ رضی اللہ عنہ رسول اکرم ﷺ سے بیان کرتے ہیں کہ حضور علیہ السلام نے فرمایا : ”نبی اسرائیل کی قیادت خود ان کے انبیاء کیا کرتے تھے جب کسی نبی کی وفات ہوتی تو ان کی جگہ دوسرا نبی آتا تھا لیکن میرے بعد کوئی نبی نہیں البتہ خلفاء ہوں گے“ ۴

☆ حضرت ثوبان رضی اللہ عنہ سے روایت ہے کہ حضور علیہ السلام نے فرمایا : ”میری امت میں تیس جھوٹے پیدا ہوں گے ہر ایک یہی کہے گا کہ میں نبی ہوں حالانکہ میں خاتم النبیین ہوں میرے بعد کوئی کسی قسم کا نبی نہیں“ ۵

☆ حضرت انس بن مالک رضی اللہ عنہ سے روایت ہے کہ رسول اللہ ﷺ نے فرمایا ”رسالت و نبوت ختم ہو چکی ہے پس میرے بعد نہ کوئی رسول ہے اور نہ نبی“ ۶

۱ صحیح مسلم ج ۱ ص ۱۹۹، مشکوٰۃ ص ۵۱۲ ۲ صحیح بخاری ج ۲ ص ۶۳۳ ۳ صحیح مسلم ج ۲ ص ۲۸

۴ صحیح بخاری ج ۱ ص ۴۹۱ ، صحیح مسلم ج ۲ ص ۱۲۶ ، مسند احمد ج ۲ ص ۲۹۷

۵ ابوداؤد ج ۲ ص ۲۲۸ ، ترمذی ج ۲ ص ۲۵ ۶ ترمذی ج ۲ ص ۵۱ ، مسند احمد ج ۳ ص ۲۶۷

☆ حضرت ابو ہریرہ رضی اللہ عنہ سے رسول اللہ ﷺ نے فرمایا ”ہم سب کے بعد آئے اور قیامت کے دن سب سے آگے ہوں گے صرف اتنا ہوا کہ انہیں کتاب ہم سے پہلے دی گئی“ ۱۔

☆ حضرت عقبہ بن عامر رضی اللہ عنہ سے روایت ہے کہ حضور ﷺ نے ارشاد فرمایا ”اگر میرے بعد کوئی نبی ہوتا تو عمر بن خطابؓ ہوتے“ ۲۔

☆ حضرت جبیر بن مطعم رضی اللہ عنہ سے روایت ہے کہ میں نے نبی کریم ﷺ کو یہ فرماتے ہوئے سنا ”میرے چند نام ہیں: میں ”محمد“ ہوں، میں ”احمد“ ہوں، میں ”ماجی“ (مٹانے والا) ہوں کہ میرے ذریعے اللہ تعالیٰ کفر کو مٹائے گا اور میں ”حاشر“ (جمع کرنے والا) ہوں کہ یہ لوگ میرے قدموں پر اٹھائے جائیں گے اور میں ”عاقب“ (سب کے بعد آنے والا) ہوں کہ میرے بعد کوئی نبی نہیں“ ۳۔ اس حدیث میں آنحضرت ﷺ کے دو اسمائے گرامی آپ کے خاتم النبیین ہونے کی دلالت کرتے ہیں: اول ”الْحَاشِر“ حافظ ابن حجر رحمہ اللہ ”فتح الباری“ میں اس کی شرح کرتے ہوئے لکھتے ہیں: ”یہ اس طرف اشارہ ہے کہ آپ کے بعد کوئی نبی اور کوئی شریعت نہیں! سوچو کہ آپ کی امت کے بعد کوئی امت نہیں اور آپ کے بعد کوئی نبی نہیں اس لیے ”حشر“ کو آپ کی طرف منسوب کر دیا گیا کیونکہ آپ کی تشریف آوری کے بعد ”حشر“ ہوگا ۴۔“

دوسرا اسم گرامی ”الْعَاقِب“ جس کی تفسیر خود حدیث میں موجود ہے یعنی آپ کے بعد کوئی نبی نہیں امام قرطبیؒ لکھتے ہیں: آنحضرت ﷺ کا ارشاد گرامی ہے ”مجھے اور قیامت کو ان دو انگلیوں کی طرح بھیجا گیا ہے اس کے معنی یہ ہیں کہ میں آخری نبی ہوں میرے بعد اور کوئی نبی نہیں، میرے بعد بس قیامت ہے، جیسا کہ انگشت شہادت درمیانی انگلی کے متصل واقع ہے، دونوں کے درمیان اور کوئی انگلی نہیں اسی طرح میرے اور قیامت کے درمیان کوئی نبی نہیں“ ۵۔

۱۔ صحیح بخاری ج ۱ ص ۱۲۰، صحیح مسلم ج ۱ ص ۲۸۲، ۲۔ ترمذی ج ۲ ص ۲۰۹، ۳۔ مشکوٰۃ شریف ص ۱۵۵

۴۔ فتح الباری ج ۶ ص ۵۵۷، ۵۔ التذکرۃ فی احوال الموفیٰ وأُمور الآخرۃ ص ۷۱

چونکہ مسئلہ ختم نبوت پر قرآن کریم کی آیات اور احادیث متواترہ وارد ہیں اس لیے یہ عقیدہ اُمت میں متواتر چلا آ رہا ہے کہ آنحضرت ﷺ آخری نبی ہیں آپ کے بعد کوئی شخص منصب نبوت پر فائز نہیں ہو سکتا اور جو شخص آپ کے بعد نبوت کا دعویٰ کرے وہ مرتد اور دائرہ اسلام سے خارج ہے !!

☆ ملا علی قاری رحمۃ اللہ علیہ ”شرح فتح اکبر“ میں لکھتے ہیں کہ ”ہمارے نبی ﷺ کے بعد نبوت کا دعویٰ کرنا بالاجماع کفر ہے“ ۱

☆ حافظ ابن حزم اُندلسی رحمۃ اللہ علیہ اپنی کتاب الفصل والاهواء والنحل میں لکھتے ہیں:

”جس کثیر التعداد جماعت اور جم غفیر نے آنحضرت ﷺ کی نبوت اور نشانات اور قرآن مجید کو نقل کیا ہے اسی کثیر التعداد جماعت اور جم غفیر کی نقل سے حضور علیہ السلام کا یہ فرمان بھی ثابت ہو چکا ہے کہ آپ کے بعد کوئی نبی مبعوث نہ ہوگا!

حافظ ابن حزم رحمۃ اللہ علیہ ایک جگہ لکھتے ہیں اللہ تعالیٰ کا فرمان ﴿وَلَكِنْ رَسُولَ اللَّهِ وَخَاتَمَ النَّبِيِّينَ﴾ اور حضور علیہ السلام کا ارشاد لَا نَبِيَّ بَعْدِي یہ سن کر کوئی مسلمان کیسے جائز سمجھ سکتا ہے کہ حضور علیہ السلام کے بعد زمین میں کسی نبی کی بعثت ثابت کی جائے“

بہت سی احادیث سے ثابت ہے کہ نبوت آپ کی تشریف آوری پر پوری ہو گئی آپ کے بعد کوئی اور نبی نہیں ہوگا! ان احادیث میں سے ایک حدیث کا مضمون یہ ہے کہ میری اُمت میں تقریباً تیس جھوٹے دجال ہوں گے اُن میں سے ہر ایک یہ دعویٰ کرے گا کہ میں نبی ہوں حالانکہ میرے بعد کوئی نبی نہیں ہوگا ۳

چنانچہ قرآن کریم، احادیث متواترہ اور اجماع اُمت کی رُو سے آنحضرت ﷺ بلا استثناء تمام انبیائے کرام علیہم الصلوٰۃ السلام کے علی الاطلاق خاتم ہیں!! اس لیے آپ کے بعد کوئی شخص کسی معنی و مفہوم میں بھی نبی نہیں کہلا سکتا، نہ منصب نبوت پر فائز ہو سکتا ہے! اور جو شخص اس کا مدعی ہو وہ کافر اور دائرہ اسلام سے خارج ہے!!

(مطبوعہ ماہنامہ انوارِ مدینہ نومبر ۲۰۲۲ء)



## خطبات سید محمود میاںؒ

(۳)

محمود الملة والدين شيخ الحديث حضرت مولانا سيد محمود ميان صاحبؒ  
جامعہ مدنیہ جدید کی مسجد حاد میں جمعہ کا بیان فرمایا کرتے تھے جن کی ریکارڈنگ جامعہ کے استاذ  
مفتی محمد فہیم صاحب کرتے تھے، ان بیانات کی افادیت کے پیش نظر انہیں ماہنامہ انوارِ مدینہ کے  
ذریعہ ہر ماہ حضرتؒ کے مریدین اور عام مسلمانوں تک باقاعدہ پہنچانے کا اہتمام کیا جا رہا ہے  
اللہ تعالیٰ حضرتؒ کے اس فیض کو تاقیامت جاری و مقبول فرمائے، آمین۔ (ادارہ)

## مہمان بننے کے آداب

﴿ افادات : شیخ الحدیث حضرت مولانا سید محمود میاں صاحبؒ ﴾

عنوانات و نظر ثانی : ڈاکٹر محمد امجد

( ۲۹ رجب الاول ۱۴۳۵ھ / ۳۱ جنوری ۲۰۱۴ء )



الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَيْرِ خَلْقِهِ سَيِّدِنَا وَمَوْلَانَا  
مُحَمَّدٍ وَآلِهِ وَأَصْحَابِهِ أَجْمَعِينَ أَمَا بَعْدُ !

نبی علیہ السلام نے کسی کے یہاں بطور مہمان آنے جانے کے لیے بہت سارے آداب بتائے ہیں  
ان میں ایک ادب یہ بھی بتلایا کہ جس کو دعوت دی جائے پھر وہ ہی جائے بس ! ایسا نہ کرے کہ  
اپنے ساتھ اور مزید لوگوں کو لے جائے ! یہ چیز اچھی نہیں ہے، اس سے بعض دفعہ میزبان کو بہت  
پریشانی ہوتی ہے بلکہ شرمندگی ہوتی ہے ! اس نے انتظام دو چار آدمیوں کا کیا ہوا ہے اور کوئی لے کر  
آٹھ آدمی پہنچ جائے تو اسے بہت زیادہ پریشانی ہوگی اور انتظام اگر نہ ہو سکا تو اسے شرمندگی بھی ہوگی !  
اور اگر مہمان کوئی سوچ بوجھ والا ہے تو اسے بھی شرمندگی ہوگی کہ یہ میں نے کیا حرکت کی ؟  
اگر سوچ بوجھ نہیں ہے بے حس اُجڈ ہے پھر تو شرم نہیں آئے گی نہ اسے پتہ چلے گا کہ میں نے کیا کیا ہے ؟

میرے اس عمل سے کسی کو کیا تکلیف پہنچی ہے ؟ ورنہ اس عمل سے بہت تکلیف ہوتی ہے !!  
میزبان سے پیشگی اجازت طلب کرنا :

اب یہ نبی علیہ السلام نے صرف بتلایا ہی نہیں صرف زبانی بتلایا ہو بلکہ سکھایا بھی ہے !!  
ایک دفعہ جب آپ تشریف لے جا رہے تھے کسی کے ہاں تو راستہ میں ایک صاحب ساتھ ہو گئے،  
جیسے کوئی مسئلہ پوچھتا ہوا باتیں کرتا ہوا، چلتے چلتے وہاں پہنچ گئے جو میزبان کا گھر تھا جس نے دعوت  
دی تھی، اب یہ صاحب سمجھدار نہیں ہوں گے اتنے کہ یہاں سے وہ واپس خود ہی ہو جاتے کہ اچھا مجھے  
اجازت دیں میں چلتا ہوں، باتیں کرتے رہے ساتھ رہے، بعض لوگ سادے ہوتے ہیں اس طرح کے  
انہیں اس چیز کا احساس نہیں ہوتا !

بخدا سب سے زیادہ بالحاظ، لحاظ دار شخصیت تھی نبی علیہ السلام کی، اس لیے جب آپ وہاں پہنچے تو آپ  
کی طبیعت کو بھی یہ کہنا مشکل ہو رہا تھا کہ تم جاؤ میں کھاؤں گا یہاں، میں رہوں گا یہاں، اس کا مطلب تو  
یہ ہوا، یہ بھی فرمانا مشکل ہو رہا ہوگا آپ کو، ادھر میزبان پر بار ہو، یہ بھی طبیعت پر گراں گزر رہی تھی  
صورت حال ! تو جب وہ لینے والے پہنچ گئے اور وہ اندر لینے آیا تو آپ نے پوچھا یہ میرے ساتھ ایک  
صاحب ہیں اگر تم اجازت دو تو یہ بھی اندر آجائیں گے، باقاعدہ آپ نے ان سے اجازت لی حالانکہ  
آپ بڑے تھے بہت بڑے تھے اتنے بڑے تھے کہ اس سے بڑا مرتبہ ہی کوئی نہیں انسانوں میں  
مخلوق میں، بے اجازت بھی لے جاتے تو بس میں لے آیا ختم بات ! اور وہ بھی خوش ہوتا کہ بس  
آپ لائے ہیں تو بس ختم بات، کچھ بھی نہ کہتا، لیکن سکھانے کے لیے کہ اتنا اہم مسئلہ ہے امت کو تعلیم دینے  
کے لیے آپ نے یہ چیز کی، تب ہی تو چودہ سو سال بعد بھی آج ہمیں یہ باتیں پہنچ رہی ہیں اور آئندہ بھی  
چودہ سو سال تک اگر قیامت نہ آئی تو یہ ان شاء اللہ پہنچتی رہیں گی ! تو یہ بھی آداب میں سے ہے !!  
مہمان کے ساتھ طفیلی بننے کا طریقہ :

(ایک یہ بھی ہوتا ہے) کہ چل تو بھی میرے ساتھ چل اور تو بھی میرے ساتھ چل، تو بھی آجا

تو بھی آجا، کوئی بات نہیں ! ”کوئی بات نہیں“ یہ تو آپ کے لیے کہنا آسان ہے جس نے بلایا ہے جس کے ہاں جانا ہے اس بے چارے کو کتنی مشکل ہو جائے گی، پریشانی سے دوچار ہو جائے گا ! پھر یہ سوچے انسان کہ میرے ساتھ اگر ایسا کر دے کوئی تو مجھے کتنی پریشانی ہوگی ! تو اول تو کسی کو ساتھ ہونا نہیں چاہیے ایسا موقع اگر ہو، کہاں جا رہے ہیں پوچھ لے تو یہ اندازہ ہو جائے تو بس جو ضروری بات ہو وہ کرے یا جہاں تک ہو وہ کرے وہاں تک پھر رخصت ہو جائے بس میں اب اجازت چاہوں گا چلا جائے ! اور اگر ساتھ چلا گیا تو پھر اسے چاہیے کہ اسے آگاہ کر دے اجازت لے کہ یہ صاحب میرے ساتھ آگئے ہیں اگر آپ کی اجازت ہو تو یہ بھی اندر آجائیں کھانے میں شریک ہو جائیں ؟ تو ان صاحب نے بخوشی اجازت دے دی وہ کہنے لگے انہیں اجازت ہے ! اور جہاں پر آپ کسی کو ساتھ لے جانا چاہتے ہوں اور میزبان کو نہیں پتا تو وہاں پہلے سے اسے بتادیں کہ بھائی میرے ساتھ فلاں فلاں ہوگا !

حدیث شریف سے رہنمائی :

حضرت انس رضی اللہ عنہ سے روایت ہے کہ نبی کریم علیہ الصلوٰۃ والسلام کا ایک فارس سے تعلق رکھنے والا پڑوسی شوربا اچھا بناتا تھا، اس نے رسول اللہ ﷺ کے لیے شوربا تیار کیا، پھر آ کر حضور ﷺ کو دعوت دی کہ آپ کھانے پر تشریف لے آئیں ! حضور ﷺ نے حضرت عائشہ رضی اللہ عنہا کی طرف اشارہ کر کے فرمایا: ان کو بھی دعوت ہے ؟ عائشہ بھی ساتھ ہوں گی ؟ اس نے کہا نہیں، بس آپ کی دعوت ہے اور کسی کی نہیں ! حضور ﷺ نے فرمایا: نہیں (تو مجھے بھی تمہاری دعوت قبول نہیں) تو وہ صاحب چلے گئے !!

پھر دوبارہ انہوں نے کچھ دنوں بعد دعوت دی ! آپ نے فرمایا عائشہ کو بھی ؟ اس نے کہا نہیں، رسول اللہ ﷺ نے فرمایا : نہیں تو نہیں ! وہ پھر چلا گیا ، ان صاحب کے منع کرنے کی کیا وجہ ہوگی ؟ کیا مصلحت ہوگی ؟ کیا مجبوری ہوگی ؟ اللہ جانے !! کہ جس پر وہ نہ بھی نہیں

کہہ سکتا تھا اور ہاں بھی نہیں کہہ سکتا تھا !!

تیسری دفعہ جب آپ کو پھر دعوت دی تو آپ نے دریافت فرمایا عائشہ ساتھ آئیں گی ؟ اس نے کہا ٹھیک ہے آجائیں ! تو آپ زوجہ محترمہ کو ساتھ لے کر گئے دعوت میں ! بعض دفعہ آپ کے ساتھ کوئی بھی نہیں ہوتا تھا، اس طرح کی تقریبات اور بھی ہوتی ہوں گی !! تو اگر ساتھ کسی کو لینا ہے زائد تو اس کی اطلاع ہونی چاہیے کہ ہم آرہے ہیں اور ہم اتنے آدمی ہوں گے ! یہ ساری بات بتانی چاہیے یا یہ کہ میں فلاں کو بھیج رہا ہوں اور اس کے ساتھ فلاں بھی ہوگا !! ایک واقعہ :

ہمارے ایک جاننے والے ہیں انہیں فون آیا، دُور سے کوئی ان کے رشتے دار لاہور سے باہر کے کہ فلاں آدمی آ رہا ہے وہ آپ سے ملے گا سے کام ہے آپ سے، انہوں نے کہا ٹھیک ہے ! اب وہ دور کا سفر کرکرات کو دس گیارہ بجے ان کے ہاں پہنچ گیا اور یہ انتظار میں تھے، اب جب وہ پہنچا تو اس کے ساتھ اس کی بیوی بھی، اس کے ساتھ اس کے بچے بھی ! اب کھانے کی تو کوئی بات نہیں ہوتی کہ صرف کھانا کھلا دو تو چلو جلدی سے کر لو انتظام، لیکن آئے ہیں سوئیں گے پھر عورت کا انتظام اور نوعیت کا مردوں کا اور نوعیت کا ہوتا ہے ! عین وقت پر یہ چیز !! کتنی غلط نا سمجھی کا پیغام دیا اس شخص نے جبکہ اسے پتہ تھا وہ آ رہا ہے اس کے ساتھ اس کی بیوی اور بچے بھی ہیں تو ان میزبان کو بہت تکلیف اٹھانی پڑی بٹھانے میں، ایک گھنٹہ ڈیڑھ گھنٹہ تو بستر کے انتظام میں لگ گیا ان کا، پھر عورتوں کے لیے الگ انتظام، مرد کو تو اندر نہیں گھسا سکتے، اگر محرم رشتہ دار ہو تو بٹھاتا ہے اندر، چلو تم بھی آ جاؤ اندر، سو جاؤ، غیر کے لیے الگ انتظام کرنا پڑے گا تو یہ چیزیں اسلام نے بتائی اور سکھائی ہیں کہ ان چیزوں کا خیال رکھو ! کسی کے گھر کھانے کے وقت جانا :

اور اگر وقت ہے کھانے کا ! کھانے کے وقت جانا ہو تو یہ نہیں کرنا چاہیے، کھانا کھا کر جائیں باہر ہوٹل سے چاہے کھانا پڑے اور اگر پہنچنا ہے تو پھر انہیں پہلے سے اطلاع دے دیں کہ ہم آرہے ہیں

اتنے بچے اور کھانا کھائیں گے یہ بھی بتادیں کیونکہ آپ جائیں انہیں بتائیں نہ اور کھانا بھی ہوٹل سے کھالیں اور انہوں نے پکا بھی رکھا ہے اور کہیں کہ نہیں ہم تو رچے ہوئے ہیں ! یہ تو غلط بات ہے انہوں نے کھانا پکا یا ہے پانچ چھ آدمیوں کا اور آپ کہیں ہم کھا کر آئیں ہیں یہ بھی تکلیف پہنچائے گا جس نے انتظام کیا ہے خرچ کیا ہے ! تو دونوں صورتیں بتادیں کہ ہم کھانا کھا کر آئیں گے، اتنے آدمی ہیں یا ہم کھانا آ کر کھائیں گے صاف بتادیں !!

ہم اسی طرح کرتے ہیں الحمد للہ کہیں جائیں تو اطلاع دیتے ہیں اور اگر کھانا کھا کر جانا ہو تو بھی بتادیتے ہیں کہ کھانا کھا کر آئیں گے کچھ مت کرنا ! اور عین وقت پر جانا پڑ جائے تو چاہے ہمیں باہر سے ہوٹل سے کھانا پڑے کھا لیتے ہیں یا ہوٹل سے لے کر چلے جاتے ہیں اس کے گھر کہ ہم بے وقت جا رہے ہیں اچانک تو بس ہم لے گئے ہیں پھر یہ جو کھانا کھائیں گے اب اس کے ساتھ گھر میں تیار ہوگا اس کے ساتھ ایک پلیٹ میں یہ بھی رکھ دیں گے، اسے بوجھ بھی نہیں ہوگا کام بھی آسان ہوگا !! اسلام نے بے حسی نہیں سکھائی :

اسلام نے یہ چیزیں سکھائی ہیں، اسلام نے بے حسی نہیں سکھائی ! انسان بالکل بیہودہ حرکتیں کرے رشتہ داری کے نام پر دوستی کے نام پر، دوسرے پر کیا تکلیف گزر رہی ہے اس کا احساس بھی نہ کرے ! دین اسلام نے منع کیا ایسے معاشرے کو پسند نہیں کیا، بڑا مہذب بڑا ہلکا پھلکا صاف ستھرا ایک سادہ معاشرہ تشکیل پائے ایسے اصول اور آداب اور معاشرت کے طریقے حضرت محمد رسول اللہ ﷺ نے عمل کر کے دکھائے !!

اللہ تعالیٰ ہمیں اس کی سمجھ بھی عطا فرمائے اور اس پر عمل کی توفیق بھی عطا فرمائے اور ہم سب کا خاتمہ ایمان پر فرمائے اور آخرت میں رسول اللہ ﷺ کی شفاعت اور ان کا ساتھ نصیب فرمائے !

وَآخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِيْنَ



## فضیلت کی راتیں

قسط : ۳

﴿ حضرت مولانا نعیم الدین صاحب، اُستاذ الحدیث جامعہ مدنیہ لاہور ﴾



لَيْلَةُ الْقَدْرِ :

ماہ رمضان المبارک جو انتہائی بابرکت اور مقدس مہینہ ہے اس میں ایک رات آتی ہے جسے ”لَيْلَةُ الْقَدْرِ“ کہتے ہیں، یہ رات بڑی عظمت و بزرگی اور خیرات و برکات والی رات ہے ! اسی رات میں قرآن مجید نازل ہوا اور اسی رات میں آسمان سے زمین پر فرشتے اُترتے ہیں ! اسے ہزار مہینوں سے بہتر قرار دیا گیا ہے، کتاب و سنت میں اس کی بڑی فضیلت ذکر کی گئی ہے اسے اگر ”سَيِّدُ اللَّيَالِي“ تمام راتوں کی سردار کہا جائے تو بجا ہے !

لَيْلَةُ الْقَدْرِ اُمتِ محمدیہ کو عطا ہوئی ہے پہلی اُمتوں کو نہیں ملی :

جمہور علماء اُمت کا موقف یہ ہے کہ ”لَيْلَةُ الْقَدْرِ“ اُمتِ محمدیہ کے ساتھ خاص ہے کسی اور اُمت کو یہ رات عطا نہیں کی گئی، حدیث شریف سے اسی موقف کی تائید ہوتی ہے چنانچہ حضرت انس رضی اللہ عنہ نبی اکرم ﷺ سے روایت کرتے ہیں کہ آپ نے فرمایا :

إِنَّ اللَّهَ وَهَبَ لِأُمَّتِي لَيْلَةَ الْقَدْرِ لَمْ يُعْطَهَا مَنْ كَانَ قَبْلَهُمْ. ۱

”بلاشبہ اللہ تعالیٰ نے لَيْلَةُ الْقَدْرِ میری اُمت ہی کو عطا کی ہے ان سے پہلے کسی

اُمت کو یہ نہیں ملی“

اس اُمت کو لَيْلَةُ الْقَدْرِ ملنے کا کیا سبب ہوا ؟

اس اُمت کو یہ مبارک شب کیوں عطا ہوئی ؟ مفسرین نے اس سلسلہ میں بہت سے واقعات

ذکر فرمائے ہیں ہم اُن میں سے چند ایک ذکر کرتے ہیں :

مَالِكٌ أَنَّهُ سَمِعَ مَنْ يَتَّقُ بِهِ مِنْ أَهْلِ الْعِلْمِ يَقُولُ إِنَّ رَسُولَ اللَّهِ ﷺ أَرَى  
أَعْمَارَ النَّاسِ قَبْلَهُ أَوْ مَا شَاءَ اللَّهُ مِنْ ذَلِكَ فَكَانَتْ تَقَاصِرَ أَعْمَارِ أُمَّتِهِ عَنْ أَنْ لَا  
يَبْلُغُوا مِنَ الْعَمَلِ مِثْلَ الَّذِي بَلَغَ غَيْرُهُمْ فِي طُولِ الْعُمُرِ فَأَعْطَاءَ اللَّهُ لَيْلَةَ الْقَدْرِ  
خَيْرٌ مِنْ أَلْفِ شَهْرٍ.  
(موطا امام مالک ص ۲۶۰)

”حضرت امام مالک رحمہ اللہ فرماتے ہیں کہ انہوں نے ایک ثقہ و معتبر عالم سے  
یہ بات سنی کہ رسول اللہ ﷺ کو اگلے لوگوں کی عمریں بتلائی گئیں جتنا اللہ کو منظور تھا  
تو آپ نے اپنی امت کی عمروں کو کم سمجھا اور یہ خیال کیا کہ میری امت کے لوگ  
(اتنی سی عمر میں) ان کے برابر عمل نہ کر سکیں گے تو اللہ تعالیٰ نے آپ کو لَيْلَةُ الْقَدْرِ  
عطا فرمائی جو ہزار مہینوں سے بہتر ہے“

### لَيْلَةُ الْقَدْرِ کی فضیلت :

لَيْلَةُ الْقَدْرِ کی فضیلت کا اس سے اندازہ کیا جاسکتا ہے کہ قرآن پاک میں پوری ایک سورت  
اس کے بارے میں نازل ہوئی ہے جسے ”سُورَةُ الْقَدْرِ“ کہتے ہیں حصولِ برکت کے لیے وہ سورت  
ذکر کی جاتی ہے :

﴿إِنَّا أَنْزَلْنَاهُ فِي لَيْلَةِ الْقَدْرِ. وَمَا أَدْرَاكَ مَا لَيْلَةُ الْقَدْرِ. لَيْلَةُ الْقَدْرِ خَيْرٌ مِنْ أَلْفِ  
شَهْرٍ. نَزَّلُ الْمَلَائِكَةَ وَالرُّوحَ فِيهَا بِإِذْنِ رَبِّهِمْ مِنْ كُلِّ أَمْرٍ سَلَامٌ هِيَ حَتَّى  
مَطْلَعِ الْفَجْرِ﴾  
(سورة القدر)

”بیشک ہم نے قرآن (پاک) کو شبِ قدر میں اتارا ہے، آپ کو معلوم ہے کہ  
شبِ قدر کیسی چیز ہے ؟ شبِ قدر ہزار مہینوں سے بہتر ہے، اس رات میں  
فرشتے اور روح القدس اپنے پروردگار کے حکم سے ہر امرِ خیر کو لے کر اترتے ہیں  
(وہ شب) سراپا سلام ہے، وہ شبِ قدر طلوعِ فجر تک رہتی ہے“

یہ سورت مکہ مکرمہ میں نازل ہوئی ہے اس میں پانچ آیات ہیں اور یہ تیس کلمات اور ایک سو اکیس حروف

پر مشتمل ہے، اس سورت میں ”لَيْلَةُ الْقَدْرِ“ کی چار خصوصیات ذکر کی گئی ہیں

(۱) اس رات میں قرآن نازل ہوا (۲) اس رات میں فرشتے اترتے ہیں (۳) یہ رات ہزار مہینوں سے افضل و بہتر ہے (۴) اس رات میں صبح صادق تک خیر و برکت امن و سلامتی کی بارش ہوتی رہتی ہے ان خصوصیات کی کچھ مختصر تفصیل ذکر کی جاتی ہے

لَيْلَةُ الْقَدْرِ میں قرآنِ پاک کا نزول :

اس رات میں نزولِ قرآن سے جو اسے اہمیت حاصل ہوئی ہے وہ محتاجِ بیان نہیں ہے اگر اس کی اور کچھ خصوصیات نہ بھی ہوتیں تو اس کی فضیلت کے لیے یہی ایک خصوصیت کافی تھی ! !

لَيْلَةُ الْقَدْرِ میں فرشتوں کا نزول :

عَنْ أَنَسِ بْنِ مَالِكٍ قَالَ قَالَ رَسُولُ اللَّهِ ﷺ إِذَا كَانَ لَيْلَةُ الْقَدْرِ نَزَلَ جِبْرِيلُ عَلَيْهِ السَّلَامُ فِي كُبْكَبَةٍ مِنَ الْمَلَائِكَةِ يُصَلُّونَ عَلَيَّ كُلِّ عَبْدٍ قَائِمٍ أَوْ قَاعِدٍ يَذْكُرُ اللَّهَ عَزَّ وَجَلَّ فَإِذَا كَانَ يَوْمٌ عِيدِهِمْ يُعْنَى يَوْمَ فِطْرِهِمْ بِأَهْلِ بِهِمْ مَلَائِكَتُهُ فَقَالَ : يَا مَلَائِكَتِي مَا جَزَاءُ أَجِيرٍ وَفِي عَمَلِهِ قَالُوا : رَبَّنَا جَزَاؤُهُ أَنْ يُؤْفَى أَجْرُهُ قَالَ : يَا مَلَائِكَتِي عِبِيدِي وَآمَانِي فَضُوا فَرِيضَتِي عَلَيْهِمْ ثُمَّ خَرَجُوا يَعْبُدُونَ إِلَيَّ بِالِدُعَاءِ وَعِزَّتِي وَجَلَالِي وَكَرَمِي وَعُلُوِّي وَارْتِفَاعِ مَكَانِي لِأَجِيبَنَّهُمْ فَيَقُولُ ارْجِعُوا فَقَدْ غَفَرْتُ لَكُمْ وَبَدَلْتُ سَيِّئَاتِكُمْ حَسَنَاتٍ قَالَ : فَيَرْجِعُونَ مَغْفُورًا لَهُمْ

”حضرت انس بن مالک رضی اللہ عنہ فرماتے ہیں کہ رسول اللہ ﷺ نے فرمایا

جب شبِ قدر ہوتی ہے تو جبرائیل علیہ السلام فرشتوں کے جھرمٹ میں نازل ہوتے ہیں اور ہر اُس بندے کے لیے دعائے رحمت کرتے ہیں جو کھڑا یا بیٹھا اللہ کے ذکر و عبادت میں مشغول ہوتا ہے ! اور جب عید الفطر کا دن ہوتا ہے تو حق تعالیٰ جل شانہ اپنے فرشتوں کے سامنے بندہ کی عبادت پر فخر فرماتے ہیں

(اس لیے کہ انہوں نے آدمیوں پر طعن کیا تھا) اور ان سے دریافت فرماتے ہیں کہ اے فرشتو! اُس مزدور کا جو اپنی خدمت پوری پوری ادا کر دے کیا بدلہ ہے؟ وہ عرض کرتے ہیں کہ اے ہمارے رب اس کا بدلہ یہی ہے کہ اس کی اُجرت پوری دے دی جائے! تو ارشاد ہوتا ہے کہ فرشتو میرے غلاموں نے اور باندیوں نے میرے فریضہ کو پورا کر دیا پھر دعا کے ساتھ چلاتے ہوئے (عید گاہ کی طرف) نکلے ہیں، میری عزت کی قسم میرے جلال کی قسم میری بخشش کی قسم میرے علو شان کی قسم میرے بلندی مرتبہ کی قسم میں ان لوگوں کی دعا ضرور قبول کروں گا پھر ان لوگوں کو خطاب فرما کر ارشاد ہوتا ہے کہ جاؤ تمہارے گناہ معاف کر دیے ہیں اور تمہاری برائیوں کو نیکیوں سے بدل دیا ہے! پس یہ لوگ عید گاہ سے ایسے حال میں لوٹتے ہیں کہ ان کے گناہ معاف ہو چکے ہوتے ہیں‘

اس کے علاوہ بھی متعدد احادیث میں شبِ قدر کے اندر فرشتوں کے زمین پر اُترنے کے بارے میں تفصیل آئی ہے بعض احادیث سے مفہوم ہوتا ہے کہ جبریل علیہ السلام اس شب میں عبادت کرنے والوں سے مصافحہ کرتے ہیں جس کی نشانی یہ ہوتی ہے کہ بدن کے روٹگئے کھڑے ہو جاتے ہیں دل میں رقت پیدا ہو جاتی ہے اور آنکھوں سے آنسو جاری ہو جاتے ہیں!

لَيْلَةُ الْقَدْرِ فِي صَبْحٍ صَادِقٍ تَكْ خَيْرٌ وَ بَرَكَةٌ وَ رَأْسٌ مِنْ سَلَامَةٍ وَ سَلَامَةٌ كَا هُونَا :

اللہ تعالیٰ نے لَيْلَةُ الْقَدْرِ کے بارے میں فرمایا ہے سَلَامٌ وَہ شبِ سراپا سلام ہے، اس کے

مفسرین نے بہت سے مطلب بیان کیے ہیں :

☆ ایک یہ کہ فرشتے ابتداءِ رات سے لے کر صبح صادق تک فوجِ در فوج آسمان سے زمین پر اُترتے رہتے ہیں اور شبِ بیداروں اور عبادت گزاروں کو سلام کرتے ہیں! یہ مطلب حضرت امامِ شعیبؓ نے بیان فرمایا ہے، فرشتوں کے سلام کو معمولی نہیں سمجھنا چاہیے بلکہ اس میں اُمتِ محمدیہ کی بڑی فضیلت کا اظہار ہوتا ہے کیونکہ پہلے فرشتے صرف انبیاء پر اُترتے تھے وحی لے کر اور اب اُمتِ محمدیہ پر



## کَلِمَةُ الْقَدْرِ میں شب بیداری کیسے کی جائے ؟

شب قدر میں بھی شب بیداری کے لیے کوئی خاص طریقہ اور کوئی خاص عبادت مقرر نہیں ہے، اپنے طبعی نشاط کے ساتھ جس طرح بھی خدا کو یاد کر سکیں، کریں !  
حضرت مولانا مفتی عبدالشکور صاحب رحمۃ اللہ علیہ تحریر فرماتے ہیں :

”مناسب ہے کہ جتنی دیر جاگنا چاہے اُس کے تین حصے کر لے، ایک حصہ میں نوافل پڑھے اور ایک حصہ میں تلاوت کلام اللہ کے اندر مشغول رہے اور تیسرا حصہ استغفار، درود شریف، دعا وغیرہ ذکر اللہ میں گزار دے ! (اللہ تعالیٰ کے ارشاد) ﴿أَتْلُ مَا أُوْحِيَ إِلَيْكَ مِنَ الْكِتَابِ وَأَقِمِ الصَّلَاةَ إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ وَلَذِكْرُ اللَّهِ أَكْبَرُ﴾ (جو کتاب آپ پر وحی کی گئی ہے آپ اُس کو پڑھا کیجئے، نماز کی پابندی رکھیے بیشک نماز بے حیائی اور ناشائستہ کاموں سے روکتی رہتی ہے اور اللہ کی یاد بہت بڑی چیز ہے) میں ان ہی تین عبادتوں نماز اور تلاوت کلام اللہ اور ذکر اللہ کو ایک جگہ جمع فرما دیا گیا ہے“ ۱

## کَلِمَةُ الْقَدْرِ کی خاص دعا :

عَنْ عَائِشَةَ قَالَتْ قُلْتُ يَا رَسُولَ اللَّهِ أَرَأَيْتَ إِنْ عَلِمْتُ أَنَّ كَلِمَةَ الْقَدْرِ الْقُدْرُ مَا أَقُولُ فِيهَا قَالَ قَوْلِي : اللَّهُمَّ إِنَّكَ عَفْوٌ تُحِبُّ الْعَفْوَ فَاعْفُ عَنِّي ۲  
”حضرت عائشہ صدیقہؓ فرماتی ہیں میں نے رسول اللہ ﷺ سے عرض کیا کہ مجھے بتائیے اگر مجھے معلوم ہو جائے کہ کون سی رات شب قدر ہے تو میں اُس رات اللہ سے کیا عرض کروں اور کیا دعا مانگوں ؟ ؟ آپ نے فرمایا یہ عرض کرو اللَّهُمَّ إِنَّكَ عَفْوٌ تُحِبُّ الْعَفْوَ فَاعْفُ عَنِّي“ اے اللہ تو بہت معاف فرمانے والا ہے، معاف کر دینا تجھے پسند ہے پس تو میری خطائیں معاف فرما دے“

۱ بارہ مہینوں کے فضائل و احکام ص ۲۱۶ ۲ ترمذی ج ۲ ص ۱۹۱ ، ابن ماجہ ص ۲۸۲ ، مسند احمد ج ۶ ص ۱۷۱

کَيْلَةُ الْقُدْرِ كُن راتوں میں ہوتی ہے ؟

کَيْلَةُ الْقُدْرِ كُن راتوں میں ہوتی ہے اللہ تعالیٰ نے اس امر کو مخفی رکھا ہے، آنحضرت ﷺ نے بھی اس کی کوئی مستقل تعیین نہیں فرمائی اس لیے اس شب کی تعیین میں علماء کے مختلف اقوال پائے جاتے ہیں :

- (۱) امام اعظم ابوحنیفہ رحمۃ اللہ علیہ کا مشہور قول یہ ہے کہ یہ تمام سال میں دائر رہتی ہے !  
 (۲) حضرت قاضی ابو یوسف اور امام محمد رحمہما اللہ کا قول یہ ہے کہ تمام رمضان کی کسی ایک رات میں ہے جو متعین ہے مگر معلوم نہیں !

- (۳) شافعیہ کا راجح قول یہ ہے کہ اکیسویں شب میں ہونا اقرب ہے !  
 (۴) حضرت امام مالک و امام احمد بن حنبل رحمہما اللہ کا قول یہ ہے کہ رمضان کے آخری عشرہ کی طاق راتوں میں دائر رہتی ہے ! کسی سال کسی رات میں اور کسی سال کسی دوسری رات میں !

عَنْ عَائِشَةَ أَنَّ رَسُولَ اللَّهِ ﷺ قَالَ تَحَرَّوْا كَيْلَةَ الْقُدْرِ فِي الْوَتْرِ مِنَ الْعُشْرِ الْأَوَّخِرِ مِنْ رَمَضَانَ. ۱

”حضرت عائشہ رضی اللہ تعالیٰ عنہا سے روایت ہے کہ رسول اللہ ﷺ نے فرمایا

شب قدر کو تلاش کرو رمضان کی آخری دس راتوں میں سے طاق راتوں میں“  
 جہور علماء کے نزدیک آخری عشرہ اکیسویں رات سے شروع ہوتا ہے، عام ہے کہ مہینہ اُن تیس کا ہو یا تیس کا، اس حساب سے حدیث بالا کے مطابق شب قدر کی تلاش ۲۱، ۲۳، ۲۵، ۲۷، ۲۹ ویں راتوں میں کرنا چاہیے !

عَنِ ابْنِ عُمَرَ أَنَّ رَجُلًا مِنْ أَصْحَابِ النَّبِيِّ ﷺ أُرُوا كَيْلَةَ الْقُدْرِ فِي الْمَنَامِ فِي السَّبْعِ الْأَوَّخِرِ فَقَالَ رَسُولُ اللَّهِ ﷺ أَرَى رُؤْيَاكُمْ قَدْ تَوَاطَأَتْ فِي السَّبْعِ الْأَوَّخِرِ فَمَنْ كَانَ مُتَحَرِّبًا فَلْيَتَحَرَّهَا فِي السَّبْعِ الْأَوَّخِرِ. ۲

۱ صحیح البخاری ج ۱ ص ۲۷۰، مسند احمد ج ۶ ص ۷۳، سنن کبریٰ للبیہقی ج ۴ ص ۳۰۸

۲ صحیح البخاری ج ۱ ص ۲۷۰، صحیح مسلم ج ۱ ص ۳۶۹

”حضرت عبد اللہ بن عمر رضی اللہ عنہما سے روایت ہے کہ بہت سے صحابہ کرام کو خواب میں شبِ قدر (رمضان کی) آخری سات راتوں میں دکھائی گئی چنانچہ رسول اللہ ﷺ نے فرمایا میں دیکھ رہا ہوں کہ تمہارے سب کے خواب آخری سات راتوں پر متفق ہیں لہذا جو شخص شبِ قدر پانا چاہے تو وہ اسے آخری سات راتوں میں تلاش کرے“

اس حدیث میں یہ احتمال بھی ہے کہ آخری سات راتوں سے وہ راتیں مراد ہوں جو ہمیں کے فوراً بعد ہیں یعنی اکیسویں شب سے ستائیسویں شب تک ! یا سب سے آخری سات راتیں مراد ہوں یعنی اکیسویں شب سے اٹیسویں شب تک ! !

عَنْ زُرِّبِ بْنِ حَبِيشٍ يَقُولُ سَأَلْتُ أَبِيَّ بْنَ كَعْبٍ فَقُلْتُ إِنَّ أَخَاكَ ابْنَ مَسْعُودٍ يَقُولُ مَنْ يَقُمِ الْحَوْلَ يُصِبُ لَيْلَةَ الْقَدْرِ فَقَالَ رَحِمَهُ اللَّهُ أَرَادَ أَنْ لَا يَسْجُلَ النَّاسُ أَمَّا أَنَّهُ قَدْ عَلِمَ أَنَّهَا فِي رَمَضَانَ وَأَنَّهَا فِي الْعَشْرِ الْأَوَّلِ وَالْآخِرِ وَأَنَّهَا لَيْلَةُ سَبْعٍ وَعِشْرِينَ ثُمَّ حَلَفَ لَا يَسْتَنْبِي أَنَّهَا لَيْلَةُ سَبْعٍ وَعِشْرِينَ فَقُلْتُ يَا سَيِّدِي تَقُولُ ذَلِكَ يَا أَبَا الْمُنْذِرِ قَالَ بِالْعَلَامَةِ أَوْ بِالآيَةِ الَّتِي أَخْبَرَ نَارِسُورُ اللَّهُ ﷺ أَنَّهَا تَطْلُعُ يَوْمَئِذٍ لَا شُعَاعَ لَهَا. ۱

”حضرت زرب بن حبیش (جو اکابر تابعین میں سے ہیں) بیان کرتے ہیں کہ میں نے حضرت اُبی بن کعب رضی اللہ عنہ سے دریافت کیا کہ آپ کے دینی بھائی عبد اللہ بن مسعود کہتے ہیں کہ جو کوئی پورے سال کی راتوں میں کھڑا ہوگا (یعنی ہر رات عبادت کیا کرے گا) اُس کو شبِ قدر نصیب ہو ہی جائے گی (یعنی لَيْلَةُ الْقَدْرِ سال کی کوئی نہ کوئی رات ہوتی ہے پس جو اس کی برکات کا طالب ہو اُسے چاہیے کہ

۱۔ مسلم ج ۱ ص ۳۷۰، ترمذی ج ۱ ص ۱۶۲، ابو داؤد ج ۱ ص ۱۹۵، مسند حمیدی ج ۱ ص ۱۸۵

صحیح ابن حبان صحیح بن خزیمة ج ۳ ص ۳۲۱، سنن کبریٰ للبیہقی ج ۲ ص ۳۱۲

شعب الایمان للبیہقی ج ۳ ص ۳۳۰، فضائل الاوقات ص ۳۸

سال کی ہر رات کو عبادت سے معمور کرے اس طرح وہ یقینی طور پر شبِ قدر کی برکات پاسکے گا ! زر بن حُیث نے حضرت ابن مسعودؓ کی یہ بات نقل کر کے حضرت اُبی بن کعبؓ سے دریافت کیا کہ آپ کا اس بارے میں کیا ارشاد ہے (انہوں نے فرمایا کہ بھائی ابن مسعودؓ پر خدا کی رحمت ہو اُن کا مقصد اس بات سے یہ تھا کہ لوگ (کسی ایک رات کی عبادت پر) قناعت نہ کر لیں، ورنہ اُن کو یہ بات یقیناً معلوم تھی کہ شبِ قدر رمضان ہی کے مہینہ میں ہوتی ہے اور اس کے بھی خاص آخری عشرہ ہی میں ہوتی ہے اور وہ متعین طور پر ستائیسویں شب ہے ! پھر انہوں نے پوری قطعیت کے ساتھ قسم کھا کر کہا کہ وہ بلاشبہ ستائیسویں شب ہی ہوتی ہے (اور اپنے یقین و اطمینان کے اظہار کے لیے قسم کے ساتھ) انشاء اللہ بھی نہیں کہا ! زر بن حُیث کہتے ہیں میں نے عرض کیا کہ اے ابوالمنذر (یہ حضرت اُبیؓ کی کنیت ہے) یہ آپ کس بناء پر فرماتے ہیں ؟ انہوں نے فرمایا کہ میں یہ بات اس نشانی کی بناء پر کہتا ہوں جس کی رسول اللہ ﷺ نے ہم کو خبر دی تھی اور وہ یہ کہ شبِ قدر کی صبح کو جب سورج نکلتا ہے تو اُس کی شعاع نہیں ہوتی“

ان تمام روایات سے یہ نتیجہ حاصل ہوتا ہے کہ اول تو ہمیں سارے رمضان کی راتوں میں اللہ کی اطاعت و عبادت میں لگے رہنا چاہیے ! اگر یہ مشکل ہو تو آخری عشرے کی طاق راتوں میں شبِ قدر کی جستجو کرنی چاہیے ! اگر یہ بھی دُشوار ہو تو آخری درجہ یہ ہے کہ کم از کم ستائیسویں شب کو تو غنیمتِ بارہ سمجھتے ہوئے ضرور ہی اس کی جستجو میں لگنا چاہیے ! !

حقیقت یہ ہے کہ یہ ایک بڑی دولت ہے جس کا حصول بہت بڑی سعادت ہے جس کے مقابلہ میں دنیا بھر کی نعمتیں اور راحتیں بیچ ہیں اور اس سے محرومی بڑی شقاوت اور بد نصیبی کی بات ہے ! !

شبِ قدر سے محرومی بڑی محرومی ہے :

حضور علیہ الصلوٰۃ والسلام کا ارشاد ہے :

إِنَّ هَذَا الشَّهْرَ قَدْ حَصَرَكَمْ وَفِيهِ لَيْلَةٌ خَيْرٌ مِنْ أَلْفِ شَهْرٍ ، مَنْ حَرَمَهَا فَقَدْ حَرَّمَ  
الْخَيْرَ كُلَّهُ وَلَا يُحْرَمُ خَيْرُهَا إِلَّا مَحْرُومًا . ۱

”تمہارے اوپر ایک مہینہ آیا ہے جس میں ایک رات ہے جو ہزار مہینوں سے  
افضل ہے ! جو شخص اس رات سے محروم رہ گیا گویا وہ ساری ہی خیر سے محروم رہ گیا  
اور اس کی بھلائی سے محروم نہیں رہتا مگر وہ شخص جو حقیقتاً محروم ہی ہے“

اس لیے ضرور اس کی جستجو میں رہنا چاہیے اور کوشش کرنی چاہیے کہ ان راتوں میں مغربِ عشاء اور فجر  
کی نماز ضرور جماعت کے ساتھ پڑھی جائے ! بعض احادیث سے منہوم ہوتا ہے کہ جو شخص ان راتوں  
میں مغربِ عشاء اور فجر جماعت کے ساتھ پڑھے اُسے شبِ قدر سے کسی قدر حصہ مل جاتا ہے چنانچہ  
حضرت انس رضی اللہ عنہ فرماتے ہیں کہ نبی علیہ الصلوٰۃ والسلام نے فرمایا :

مَنْ صَلَّى الْمَغْرِبَ وَالْعِشَاءَ فِي جَمَاعَةٍ حَتَّى يَنْقُضِيَ شَهْرَ رَمَضَانَ فَقَدْ أَصَابَ  
لَيْلَةَ الْقَدْرِ بِحَقِّهِ وَإِفْرِ . ۲

”جس شخص نے سارے رمضان مغرب اور عشاء جماعت کے ساتھ پڑھی اُس نے  
شب کا معتدبہ حصہ پالیا“

مَنْ صَلَّى الْعِشَاءَ الْآخِرَةَ فِي جَمَاعَةٍ فِي رَمَضَانَ فَقَدْ أَذْرَكَ لَيْلَةَ الْقَدْرِ . ۳

”جس نے سارے رمضان المبارک میں عشاء کی نماز جماعت کے ساتھ پڑھی

اُس نے لیلۃ القدر کو پالیا“

لَيْلَةُ الْقَدْرِ کی علامات :

احادیث مبارکہ میں لیلۃ القدر کی کچھ علامات ذکر کی گئی ہیں چند ایک یہاں ذکر کی جاتی ہیں

☆ حضرت عبداللہ بن عباسؓ فرماتے ہیں کہ رسول اللہ ﷺ نے لیلۃ القدر کے بارے میں فرمایا :

۱ ابن ماجہ ص ۱۲۰ رقم الحدیث ۱۶۴۴ ۲ فضائل الاوقات ص ۲۶۰ ، شعب الایمان ج ۳ ص ۳۴۰

۳ فضائل الاوقات ص ۲۶۱ ، شعب الایمان ج ۳ ص ۳۴۰

لَيْلَةٌ سَمْحَةٌ طَلِقَةٌ لَأَحَارَةٌ وَلَا بَارِدَةٌ تُصْبِعُ شَمْسُهَا صَبِيحَهَا ضَعِيفَةٌ حَمْرَاءُ . ۱  
 ”یہ ایک نرم، چمکدار رات ہے، نہ گرم نہ سرد، اس کی صبح سورج کمزور اور سرخ  
 طلوع ہوتا ہے“

☆ حضرت عبادہ بن صامتؓ سے روایت ہے کہ نبی کریم ﷺ نے شبِ قدر سے متعلق ارشاد فرمایا :  
 وَمِنْ أَمَارَاتِهَا أَنَّهَا لَيْلَةٌ بُلْجَةٌ صَافِيَةٌ سَاكِئَةٌ لَأَحَارَةٌ وَلَا بَارِدَةٌ كَأَنَّ فِيهَا قَمْرًا  
 وَأَنَّ الشَّمْسَ تَطْلُعُ فِي صَبِيحَتِهَا مُسْتَوِيَةً لَا شُعَاعَ لَهَا . ۲  
 ”اس رات کی علامتوں میں سے یہ ہے کہ وہ چمکدار کھلی ہوئی ہوتی ہے،  
 صاف و شفاف معتدل ہوتی ہے، نہ گرم نہ سرد گویا کہ اس میں چاند کھلا ہوا ہے  
 اور اس کے بعد کی صبح کو سورج بغیر شعاع کے طلوع ہوتا ہے بالکل ہموار ٹکیہ کی طرح“

خلاصہ کلام یہ ہے کہ لَيْلَةُ الْقَدْرِ اپنی گونا گوں خصوصیات کی بنا پر ایک انتہائی بابرکت رات ہے  
 اس رات کو غنیمت جانتے ہوئے جس طرح بھی بن پڑے مولائے کریم کو منانے کی فکر کرنی چاہیے !  
 اپنے گناہوں کی معافی مانگنی چاہیے ! اور ایسا طرز ہرگز اختیار نہ کرنا چاہیے جس سے اس کی بے وقعتی  
 اور لاپرواہی جھلکتی ہو ! اس سے محرومی بہت بڑی سعادت اور خیر سے محرومی ہے !  
 شبِ قدر میں کی جانے والی منکرات :

ہم شبِ معراج اور شبِ براءت کے تحت ان راتوں میں کی جانے والی بہت سی بدعات  
 و رسومات ذکر کر آئے ہیں بد قسمتی سے کچھ منکرات و رسومات اس رات میں بھی کی جاتی ہیں ہمیں ان  
 سے حتی الوسع پرہیز کرنا چاہیے  
 (۱) اس شب میں بھی مسجدوں میں چراغاں کیا جاتا ہے یہ اسراف میں داخل ہونے کی وجہ سے  
 ناجائز ہے !

۱۔ شعب الایمان للبیہقی ج ۳ ص ۲۴۰ ، ابن خزیمہ ج ۳ ص ۳۳۱

۲۔ مسند احمد ج ۵ ص ۳۲۴ ، مجمع الزوائد ج ۳ ص ۱۷۵

(۲) بہت سے لوگ اس شب میں صلوٰۃ التَّسْبِيحِ جماعت کے ساتھ پڑھتے ہیں، یہ صحیح نہیں کیونکہ نفلوں کی جماعت کو فقہاء نے مکروہ قرار دیا ہے اگر کسی نے صلوٰۃ التَّسْبِيحِ پڑھنی ہو تو ضرور پڑھے لیکن تنہاء !

(۳) آج کل بہت سی مسجدوں میں یہ اعلان کیا جاتا ہے کہ ستائیسویں شب کو اجتماعی دعا ہوگی سب لوگ اس میں شریک ہوں چنانچہ اس شب کو بڑے اہتمام سے دعا کی جاتی ہے اور دُور دُور سے لوگ اس میں شرکت کے لیے آتے ہیں، اسلاف اور اکابر سے اس کا کوئی ثبوت نہیں ہے کہیں ایسا نہ ہو کہ بجائے دعا قبول ہونے کے بدعت کا گناہ ہو لہذا اس طریقے سے بچنا ہی بہتر ہے (جاری ہے)

وَمَا عَلَيْنَا إِلَّا الْبَلَاغُ الْمُبِينُ



### عید الفطر کے آداب و مستحبات

(۱) صبح سویرے اُٹھنا (۲) غسل کرنا (۳) مسواک کرنا (۴) اپنے پاس جو کپڑے سب سے اچھے ہوں اُن کو پہننا (۵) خوشبو لگانا (۶) عید گاہ جانا (۷) سویرے جانا (۸) عید گاہ جانے سے پہلے کوئی میٹھی چیز کھا لینا (۹) عید گاہ جانے سے پہلے صدقہ فطر دے دینا (۱۰) پیادہ جانا (۱۱) ایک راستہ سے جانا دوسرے راستہ سے واپس آنا

ان تمام انعامات بالخصوص اللہ تعالیٰ کے اس عظیم الشان انعام پر کہ اُس نے ایسے پاک اور سچے دین کی ہدایت فرمائی جو سراسر کامیابی اور سراسر نجات ہے ان پر اللہ کا شکر ادا کرنا جس کے لیے رحمۃ للعالمین افضل المرسلین ﷺ نے یہ الفاظ تلقین فرمائے ہیں

اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ وَاللَّهُ أَكْبَرُ اللَّهُ أَكْبَرُ وَلِلَّهِ الْحَمْدُ

یہ تکبیرات تشریق کے الفاظ ہیں ان کو جاتے آتے زیادہ سے زیادہ پڑھنا چاہیے

مگر عید الفطر میں آہستہ اور عید الاضحیٰ میں معمولی جہر سے

## درسِ حدیث

(۳)

محمود الملة والدين شيخ الحديث حضرت مولانا سيد محمود ميان صاحب  
جامعہ مدنیہ جدید کی مسجد حامد میں ”خانقاہ حامدیہ چشتیہ“ کے تحت ہونے والی مجلس ذکر کے بعد ہر اتوار  
بعد نمازِ مغرب درس حدیث دیا کرتے تھے جن کی ریکارڈنگ جامعہ کے استاذ مفتی محمد فہیم صاحب  
کرتے تھے، ان دروس کی افادیت کے پیش نظر ان دروس کو ماہنامہ انوارِ مدینہ کے ذریعہ ہر ماہ  
حضرت کے مریدین اور عام مسلمانوں تک باقاعدہ پہنچانے کا اہتمام کیا جا رہا ہے، اللہ تعالیٰ  
حضرت کے اس فیض کو تاقیامت جاری و مقبول فرمائے، آمین  
(ادارہ)

## بین الاقوامی سفارتی قوانین

﴿ افادات : شیخ الحدیث حضرت مولانا سید محمود میاں صاحب ﴾

عنوانات و نظر ثانی : ڈاکٹر محمد امجد

(۷ مارچ ۱۴۳۵ھ / ۱۹ جنوری ۲۰۱۴ء)



الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَيْرِ خَلْقِهِ سَيِّدِنَا وَمَوْلَانَا

مُحَمَّدٍ وَآلِهِ وَأَصْحَابِهِ أَجْمَعِينَ أَمَّا بَعْدُ !

اسلام میں پوری دنیا کو کنٹرول کرنے کے لیے پوری دنیا کی جہانگیری اور جہاں بانی کے  
اصول بتائے، عالمگیریت صرف اسلام اور مسلمانوں کا حق ہے اور کسی کا نہیں ہے، اس کو آج کل امریکہ  
”نیورلڈ آرڈر“ کے نام سے نامزد کر رہا ہے، نیورلڈ آرڈر ہمارا اور مسلمانوں کا حق ہے ! عالمگیریت  
صرف ہمارا مسلمانوں کا حق ہے، اسلام بارہ سو سال پوری دنیا کی واحد سہر طاقت رہا ہے ! !

امام محمد رحمۃ اللہ علیہ نے اپنی کتاب ”السیر الکبیر“ میں اسلام کے بین الاقوامی  
فوجی سفارتی سیاسی قواعد اصول بتائے ہیں کیونکہ ان قوانین ہی سے دنیا کو کنٹرول کیا جاتا ہے، ان ہی کی

برکت سے نماز کو مضبوط کیا جائے گا نماز قائم کی جائے گی، ان ہی کی برکت سے روزہ زندہ ہوگا، عبادت کی فکر، ان ہی کی برکت سے ہمیں حقائق کا وثوق ہوگا کیونکہ تعلیمی نظام سکول کالج آپ کے ہاتھ میں ہوں گے ان کا نصاب آپ کے ہاتھ میں ہوگا اس نصاب میں آپ عقائد شامل کریں گے، نماز سکھائیں گے، روزہ سکھائیں گے، حج سکھائیں گے، زکوٰۃ سکھائیں گے تو ہی سارے معاملات زندہ ہوں گے اس کے بغیر زندہ نہیں ہو سکتے !

### اقامتِ صلوٰۃ کا مطلب :

اقامتِ صلوٰۃ کے بارہ میں قرآن میں آیا ہے ﴿الَّذِينَ اِنْ مَكَنْتُمْ فِي الْاَرْضِ اَقَامُوا الصَّلَاةَ﴾<sup>۱</sup> نماز کو قائم کرو ! ہم سمجھتے ہیں نماز کے قیام کا مفہوم یہ ہے جیسے ہم یہاں خانقاہ میں نماز پڑھ رہے ہیں بے شک یہ بھی قیام ہے یہ بھی اقامتِ صلوٰۃ ہے ایسے ہی اور دینی مدارس میں پڑھ رہے ہیں، دینی مراکز میں پڑھ رہے ہیں، خانقاہوں میں پڑھ رہے ہیں، تبلیغی مرکز لاہور میں پڑھ رہے ہیں، نظام الدین دہلی میں پڑھ رہے ہیں، دارالعلوم دیوبند میں پڑھ رہے ہیں، یہ بڑی بڑی جماعتیں اقامتِ صلوٰۃ کر رہی ہیں لیکن یہاں قرآن میں اقامتِ صلوٰۃ کا جو مقصد ہے وہ یہ نہیں ہے بلکہ وہ اور ہے !

الحمد للہ آپ نے نماز پڑھی، اللہ کا شکر ہے اللہ نے توفیق دی مغرب کی نماز پڑھ لی خدا نخواستہ کوئی ایسی جگہ ہو کہ مغرب کی نماز پڑھ لی ان لوگوں نے اور عشاء کے وقت وہ کہتے ہیں ہم نہیں پڑھتے انکار کر دیں نماز پڑھنے سے، کر سکتے ہیں نا، فرض کر لیں ایسی صورت حال ہو جائے تو کیا میں اور آپ ان سے نماز پڑھوا سکیں گے ؟ وہ کہتے ہیں کہ ہم نے نہیں پڑھنی، آپ پڑھوا سکتے ہیں ؟ آپ ان کو سمجھائیں خوشامد کر لیں مان جائیں ان کی مہربانی ہے پڑھ لیں سمجھ میں آجائے لیکن اگر نہ مانیں تو نہیں پڑھوا سکتے تو معلوم ہوا اقامتِ صلوٰۃ نہیں ہوا ! اقامتِ صلوٰۃ کا مطلب یہ ہے کہ جو انسان اسلام میں داخل ہو گیا تو لازمی نماز پڑھے، نہیں پڑھے گا تو پڑھوائی جائے گی ! ! !

آپ بس میں سفر کرتے ہیں بس والے سے کہتے ہیں ہم نے نماز پڑھنی ہے، پنجاب کے اکثر ڈرائیور ادھر سے سن کر ادھر نکال دیتے ہیں، کوئی خدا خونی نہیں ہے ! سرحد اور بلوچستان کے ڈرائیور خود بھی پڑھتے ہیں، کوئی کوئی ہوگا جو نہیں پڑھے گا لیکن اکثر پڑھتے ہیں، پنجاب میں یہ صورت حال نہیں ہے ! وہ روک لے اس کی مہربانی، نہ روکے تو آپ اس سے لڑیں، لڑ کے دکھائیں اگر آپ نے مکا مار دیا گھونسا مار دیا سارے مسافر آپ کے پیچھے پڑ جائیں گے اور کہیں بھی تھانے کے پاس روک کر وہ آپ کے خلاف پرچہ کرادے گا کہ اس نے مجھے مکا مارا ہے ! آپ اسے بتائیں گے کہ اس نے نماز پڑھنے سے روکا ہے نماز نہیں پڑھنے دی، پولیس والا آپ کی بات نہیں مانے گا آپ کے خلاف ہی پرچہ دے گا تو اقامتِ صلوٰۃ ہوئی ؟

معلوم ہوا نماز لا وارث ٹھہری ! ”لا وارث“ کا مطلب یہ ہوتا ہے کہ اس کا کوئی وارث نہیں ہے، کھانا کھایا ہے کہ نہیں کھایا ؟ اس کا پیٹ بھرا ہے یا نہیں بھرا ؟ اس کے پاس سردی میں اوڑھنے کے لیے کپڑا تھا یا نہیں تھا ؟ وارث کا یہ ہوتا ہے کہ اسے کوئی پوچھنے والا ہوتا ہے، کپڑا نہیں ہوگا تو دے گا، لائے گا پہنائے گا، اپنا پہنائے گا، کچھ نہ کچھ کرے گا اس کے ساتھ، اپنے کواذیت میں ڈال دے گا اسے آرام پہنچائے گا !

لا وارث کا یہ ہوتا ہے کہ کوئی ترس کھالے، کھانا کھلا دے گا کپڑا بھی پہنا دے گا، نہ ملے تو کوئی پوچھتا بھی نہیں، ایک آدمی ہے بھوکا ہے صبح سے، اخلاقی طور پر تو ہم مجرم ہیں، میں آپ کو کہوں کیوں نہیں کھلایا ؟ آپ مجھے کہیں گے تم نے کیوں نہیں کھلایا ؟ آپ مجھے کہیں کہ تو نے کیوں نہیں کھلایا ؟ ایک دوسرے کو ملامت کر لیں گے ! لیکن قانوناً تو جرم نہیں ہے کیونکہ وہ لا وارث ہے، کھلاؤ تو ٹھیک ہے نہ کھلاؤ تو بھی ٹھیک ہے ! کھلاؤ گے تو اللہ اجر دے گا ! !

اسلام اس دور میں لا وارث ہے، نماز لا وارث ہے، روزہ لا وارث ہے، (رمضان میں) برسرعام کھانے کھائے جاتے ہیں ملک بھر میں، پاکستان جو ایک اسلامی ملک کہلاتا ہے اس میں کھاتے ہیں یا نہیں کھاتے ؟ اور ہر سال اضافہ ہو رہا ہے، بے شرمی سے کھاتے ہیں ہوٹلوں میں کھا رہے ہیں

بسوں میں کھا رہے ہیں ! آپ ان سے روزہ رکھوا سکتے ہیں ؟ پکڑ کر زبردستی کر سکتے ہیں ؟  
 پٹائی کر سکتے ہیں ؟ نہیں کر سکتے !!  
 خرید و فروخت کے اصول :

حضرت ابن عمر رضی اللہ تعالیٰ عنہ فرماتے ہیں کہ مدینہ منورہ کی منڈیوں میں جب سودا بکتا تھا، غلہ بکتا تھا (جیسے انہوں نے غلہ خریدا ہے ایک ہزار من غلہ خریدا ہے اور خریدا کس سے ہے ؟ اس کے گودام میں موجود ہے، اسلام کا اصول یہ ہے کہ اس کے گودام سے اٹھا کر اپنے گودام میں جب لائے گا تو آگے بیچ سکتا ہے وہاں پڑا پڑا نہیں بیچ سکتا کیونکہ اس مال پر اس کا قبضہ نہیں ہے ! تو حضرت ابن عمر رضی اللہ عنہ فرماتے تھے کہ میں نے رسول اللہ ﷺ کے زمانہ میں دیکھا کہ اگر کوئی مال کو اٹھائے بغیر وہیں بیچ دیتا تھا، مال خرید تو لیا لیکن ابھی اُسے اٹھایا نہیں اپنا قبضہ نہیں لیا اور کسی کو آگے بیچ دیا تو اسے اس بات پر سزا اور تنبیہ دی جاتی تھی ! ان کے گودام میں پڑا ہے اٹھایا نہیں اپنا قبضہ نہیں لیا تو وہ آگے بیچ نہیں سکتا ! تو آپ بتائیے آپ اس مال دار کو جو اس قانون کے خلاف کرے گا مار سکتے ہیں ؟ تھانیدار سے کہیں تو مار، وہ کہے گا میں نہیں مارتا قانون ہے ! میں نے اگر مارا تو میرے خلاف بھی کارروائی ہو جائے گی عدالت میں چلا جائے گا تو میرے خلاف بھی پرچہ کر دیا کہ اس نے مجھے اس بات پر مارا ہے قانون ہے لیکن جیسا امریکہ میں ہے ویسا ہی پاکستان میں ہے کہ نہیں ؟ وہاں لاوارث ہے کہ نہیں ؟ اسرائیل میں اسلام لاوارث ہے، ایسے ہی ہندوستان میں لاوارث ہے، ایسے ہی پاکستان میں لاوارث ہے، ایسے ہی بنگلہ دیش میں بھی لاوارث ہے !!

تو معلوم ہوا جسے اقامتِ صلوة سمجھتے ہیں وہ اقامتِ صلوة نہیں ہے وہ ادنیٰ درجہ کی اقامت ہے، اختیاری اقامت ہے وہاں اختیاری اقامت نہیں ہے وہاں قاہرانہ اقامت بھی ہے ! اسلام میں داخل ہونے کے لیے کسی سے بھی زبردستی نہیں کی جاسکتی لیکن جب اسلام میں داخل ہو گیا تو اس کا مطلب ہے اس نے مان لیا کہ میں نماز پڑھوں گا نہ پڑھنے کی صورت میں جو اسلام کی سزائیں ہیں

وہ مجھے قبول ہوں گی ! جیسے آپ (مدرسہ میں داخلہ کے وقت) داخلہ فارم پر دستخط کرتے ہیں، کرتے ہیں یا نہیں کرتے کہ میں ان قوانین کو مانتا ہوں، اگر میں مدرسہ کے ضابطے کے خلاف کروں تو مجھے نکال دیا جائے پھر وہ مدرسہ سے والے جب اسے (مدرسہ کے ضابطہ کی خلاف ورزی کرنے پر) نکالتے ہیں تو کوئی طالب علم احتجاج نہیں کر سکتا ! کیونکہ انہوں نے یہ بات تسلیم کی ہے کہ جو سزا ہے مجھے قبول ہوگی، اس کو کسی عدالت میں جا کر بھی یہ چیلنج نہیں کر سکتے، ایک مدرسہ سے نکال دیا وہ جائے عدالت میں کہ جی مجھے نکالا ہے دھوکہ دے، عدالت زیادہ سے زیادہ بلائے گی وہاں مہتمم صاحب کہیں گے کہ اس نے ہمارے داخلہ فارم پر دستخط کیے ہیں اور یہ قواعد و ضوابط ہیں تو عدالت کہے گی کہ اسے (مدرسہ سے) نکال دو، فارغ کرو !!

اس وقت عالمگیریت نہیں ہے، اللہ نے آپ کو دنیا کنٹرول کرنے کے لیے پیدا کیا ہے کیونکہ آپ حضرت محمد رسول اللہ ﷺ کے امتی ہیں اور وہ دنیا کا پورا نظام قائم کر کے حضرت ابو بکر رضی اللہ عنہ کے ہاتھ میں دے کر دنیا سے چلے گئے پھر حضرت ابو بکر رضی اللہ عنہ تشریف لے گئے تو حضرت عمر رضی اللہ عنہ کے ہاتھ میں دے کر چلے گئے انہوں نے ساری دنیا کا نظام چلایا پھر حضرت عثمان پھر حضرت علی رضی اللہ عنہما کا دور، یہ خلافت راشدہ کا دور ہوا، ان کے بعد حضرت معاویہ رضی اللہ عنہ کا دور آیا، چلتی رہی پھر اور آئے پھر اور آئے، خلافت چاہے کمزور ہوگی لیکن اسلام کے قوانین پر قائم رہی، اسلام نے پورے بارہ سو سال پوری دنیا کی قیادت کی !!

امام محمدؐ کی اس کتاب میں نماز کے مسائل نہیں اس میں حج کے مسائل نہیں اس میں زکوٰۃ کے مسائل نہیں ہیں، وہ دوسری فقہ کی کتابوں میں ہیں، اس میں دنیا کی قیادت کرنے کے اصول بتائے ہیں اس کا مطلب ہے حقدار ہیں تب ہی تو اصول بتائے ہیں، عیسائی قرآن نہیں پڑھتے ہم پڑھتے ہیں کیونکہ یہ ہماری کتاب ہے ہمارے پاس آئی ہے اس لیے ہم پڑھتے ہیں، عیسائی بھی جب مسلمان ہو جائے گا تو وہ بھی پڑھنا شروع کر دے گا پھر وہ توراہ چھوڑ دے گا ! یہ تمہید خود بخود اس وقت بن گئی اس کتاب میں سے کچھ باتیں سنائی جا رہی ہیں لیکن ابھی جو باتیں ہوئی ہیں وہ بھی اسی کا حصہ ہیں !!

## پاکستان میں رائج انگریز کا قانون :

اللہ تعالیٰ ہمارے حکمرانوں کو ہمارے فوج کے جرنیلوں کو ان ججوں کو جو کافرانہ نظام کے تحت فیصلے کر رہے ہیں سمجھ دے وہ سمجھیں کہ ہماری ذمہ داری کیا ہے ؟ ان کے دماغ سوچیں کہ ہم کس راستے پر چل رہے ہیں ؟ اللہ تعالیٰ ان میں سے کچھ ایسے لوگ پیدا کر دیں جو ایسی تبدیلیاں لائیں جس سے اسلام اور مسلمانوں کی سر بلندی ہو عزت ہو ورنہ آپ کو پتہ ہے یہاں کا قانون تو کافرانہ ہے ! سپریم کورٹ کا فیصلہ :

آپ کو پتہ ہے پچھلے سال اسلام آباد کی سپریم کورٹ میں کسی عورت نے درخواست دی تھی، سات آٹھ نو سال کی بچی کا باپ مسلمان تھا پاکستانی تھا اس نے فرانس میں یہودن سے شادی کی تھی وہ اپنی بیٹی کو لے کر پاکستان آ گیا، وہ یہودن پاکستان آئی اس نے عدالت میں کیس کیا کہ میں اس کی ماں ہوں میری بیٹی مجھے دی جائے ! آپ بتائیے اس بارے میں اسلامی قانون موجود ہے یا نہیں ؟ موجود ہے ! بچی کس کو دی جائے گی ؟ اَحْسَنُ دِينِكُمْ کو دی جائے گی ! یہ اسلام کا اصول ہے بے شک اسلام اچھا دین ہے لیکن سپریم کورٹ کے جج نے جب عدالت میں فیصلہ دیا کہ یہودن کو بچی سپرد کی جائے، بچی باپ سے مانوس تھی روتی رہی چیختی رہی چلاتی رہی عدالت کے اہلکار نے لڑکی کو زبردستی گود میں اٹھایا اور یہودی عورت کے ساتھ گاڑی میں دھک دے کے بٹھا دیا اور وہ یہودن اس لڑکی کو لے کر فرانسیسی سفارت خانے گئی اور فوری طور پر فرانسیسی سفارت خانے والوں نے بذریعہ جہاز فرانس بھیج دیا، باپ بیہوش ہو کر ہسپتال پہنچ گیا ! !

بتائیے کس قانون کی رو سے ایسا کیا ؟ بتائیے اَحْسَنُ دِينِكُمْ یہودی ہے یا اسلام ؟ آپ بتائیے کہ کیا اسلام زندہ ہے ؟ آج چودہ کروڑ ! مسلمانوں کے ملک میں سے ایک یہودن آ کر عدالت سے مسلمان بچی کو لے گئی، عدالت کہتی ہے یہ قانون کہتا ہے ! گویا قانون اسلام پر غالب ہو گیا العیاذ باللہ ! تو یہ قانون ہمارے ملک میں ہے تو یہ صورت حال ہے اللہ تعالیٰ ہمارے حال پر

۱۔ یہ بیان ۲۰۱۴ء کا ہے اب ۲۰۲۶ء میں پاکستان کی آبادی بائیس کروڑ پر مشتمل ہے

رحم فرمائے، یہ خبر اخبارات میں خبر آئی، سب کو پتا ہے !

میں نے آپ کو بتایا تھا پاکستان کا قانون مسلمانوں نے نہیں بنایا بلکہ انگریز جو قانون دے گیا وہی سینے سے لگا رکھا ہے پاکستانی حکومت نے بھی وہاں ہندوستانی حکومت نے بھی اور اس سے پہلے بنگلہ دیش کی حکومت نے بھی کیونکہ پہلے انگریز برسرِ اقتدار رہا پورے ہندوستان پر، وہ انگریز قانون بنا کر چلا گیا آج وہی قانون ہم نے سینے سے لگا رکھا ہے، یہ قانون ہندو سینے سے لگائے تو لگائے، پاکستان اور بنگلہ دیش والوں نے کیوں سینے سے لگا رکھا ہے تم تو مسلمان ہو تو یہ ہماری بد نصیبی ہے !!

اسلام کی اعلیٰ ظرفی :

نبی تو سارے جہاں کے انسانوں کے لیے آتے تھے، یہ ہماری تنگ نظری ہے جو خرابی کا باعث بنی ہوئی ہے جس کی طرف توجہ ہی نہیں ہے ! بس میں اس کے ساتھ بیٹھوں گا بھی نہیں، میں اس کے ساتھ کھاؤں گا بھی نہیں، یہ سٹیج پر کیوں چڑھ گیا ؟ یہ چڑھ گیا تو میں اتر جاؤں گا، یہ اترے گا تو میں چڑوں گا ! اس چیز نے بہت خرابی پیدا کر دی ہے !!

مشرکین سے صلہ رحمی :

اسی کتاب میں ایک باب آ رہا ہے ”بَابُ صَلَاةِ الْمُشْرِكِ وَذِكْرُ عَنِ أَبِي مَرْوَانَ الْخُزَاعِيِّ“

أَبِي مَرْوَانَ الْخُزَاعِيُّ سے ذکر کیا گیا ہے کہتے ہیں میں نے مجاہد رحمۃ اللہ علیہ سے پوچھا رَجُلٌ مِنْ أَهْلِ الشِّرْكِ بَيْنِي وَبَيْنَهُ قَرَابَةٌ مشرکین میں سے ایک آدمی ہے، میں مسلمان ہوں لیکن وہ کافر ہے مشرک ہے لیکن میری اس سے رشتہ داری ہے، وَلِيَّ عَلَيْهِ مَالٌ أَدْعُهُ لَهُ میرا اس پر مال ہے اس نے میرا مال دینا ہے دس ہزار بیس ہزار لاکھ دس لاکھ کڑوڑ دو کڑوڑ جتنا بھی ہے میرا مال ہے اس نے وہ مجھے دینا ہے، کیا میں اس کو چھوڑ دوں، اس سے حسن سلوک کر سکتا ہوں کہ جاؤ میں نہیں لیتا چھوڑ دیا معاف کر دیا ؟ مجاہد بہت بڑے امام تھے مجاہد فرمانے لگے کہ ہاں معاف کر دو، آپ اس سے حسن سلوک کرو یہ اسلام کی تعلیمات دیکھ رہے ہیں، ہاں صلہ رحمی کرو اس کا فائدہ ہوگا اس پر اثر نہیں ہوگا تو اس کے کسی

جاننے والے دوست پر ہو جائے گا، کچھ بھی نہیں ہوگا تو یہ تو دیکھیں گے کہ اسلام میں اتنی لچک ہے اور یہ اتنے اعلیٰ ظرف لوگ ہیں !!

مزید فرماتے ہیں لَا بَأْسَ بَأَنَّ يَصَلَ الْمُسْلِمُ الْمُشْرِكَ قَرِيْبًا كَانَ أَوْ بَعِيْدًا ، مُحَارِبًا كَانَ أَوْ ذِمِّيًّا چاہے وہ محارب ہو، چاہے وہ ذمی ہو، چاہے وہ دارالحر ب میں رہتا ہو، چاہے وہ ہمارے ملک کا اقلیتی ہو جیسے عیسائی یہودی کا فر مشرک ہمارے ملک میں رہتے ہیں اگر وہ کسی کا رشتہ دار ہے ذمی ہے ذمی کا مطلب ہے کہ وہ جزیہ (ٹیکس) دے کر ہمارے ملک میں رہ رہا ہے، مطلب ٹیکس دیتا ہے اور اگر وہ کافروں کے ملک میں ہے تو بھی تم اُسے کوئی گفٹ اور تحفہ دے سکتے ہو اور صلہ رحمی کر سکتے ہو !! تو اس میں بین الاقوامی قوانین آگئے کہ ملک کے اندر ہو تو پھر اس کے ٹیکس وصول کر سکتے ہو اور ملک سے باہر ہو تو پھر تو ظاہر ہے سفارت خانے کے ذریعے یا بینک کے ذریعے اس طرح بھیجنا پڑے گا تو یہ بین الاقوامی احکام آگئے !!

اہل اللہ اور صوفی کا تصور ؟

کیوں کر سکتے ہیں ؟ کہتے ہیں لِحَدِيْبٍ سَلَمَةَ بْنِ الْاَكْوَاعِؓ یہ بہت بڑے صحابی تھے بہت تیز دوڑتے تھے جسے آج کل اٹھلیٹ (Athelet) کہتے ہیں ؟ بہت بڑے ان کے ساتھ کوئی نہیں دوڑ سکتا تھا، صحابی ہیں صوفی حضرت سَلَمَةَ بْنِ الْاَكْوَاعِ رَضِيَ اللهُ تَعَالَى عَنْهُ اهل اللہ، بزرگان دین ایسے ہوتے ہیں ہم نے بزرگان دین کا جو تصور ہے وہ کسی اور طرح کا بنا رکھا ہے، ہم ولی اللہ اور بزرگان دین اسے سمجھتے ہیں عام طور پر جو کچھ بھی نہ کر سکتا ہو، بس بیٹھا ہو چل بھی نہ سکتا ہو اگر وہ چلے پھر مارے نشانے پر فائر کرے تو کہتے ہیں کہ یہ کوئی اللہ والا ہے ؟ اِنَّا لِلّٰهِ وَاِنَّا اِلَيْهِ رَاٰجِعُوْنَ اگر یہ اللہ والے نہیں ہیں تو پھر تو سارے صحابہ بھی اللہ والے نہیں ہیں، دنیا کے سارے اللہ والے مل جائیں ایک صحابی کے برابر نہیں ہو سکتے ! یہ پیدل دوڑ کر چلتے ہوئے جاسوس جو بھاگتے تھے کافروں کے اونٹوں پر تیز رفتار، یہ پیدل دوڑ کر جا کر اونٹ کو پکڑ کر بٹھا دیتے تھے اتنا تیز دوڑتے تھے، یہ ہیں صوفی، یہ ہیں اهل اللہ، یہ ہیں بزرگان دین، یہ ہیں مرشد، یہ ہیں پیر، ایسے پیر ہوتے ہیں !!

ہم نے ایسے پیروں کو مرشد اور اہل اللہ سمجھ رکھا ہے جو کسی کام کے نہیں، گولہ یا پتھر پھینکنا پڑ جائے تو اپنے ہی منہ پر لگ جائے گا! قرآن نے تعریف کی ہے ﴿بَسْطَةَ فِي الْعِلْمِ وَالْجِسْمِ﴾ علم میں بھی مضبوط اور فکر میں بھی مضبوط، ایسے ہوتے تھے صحابہ، ایسے ہوتے ہیں مرشد، ایسے ہوتے ہیں بزرگ اور نبی کا بھی یہی حال ہے حضرت محمد رسول اللہ ﷺ نے تلوار چلائی، نیزہ چلایا، تیر اندازی کی، گھڑ دوڑ کی! اب گھڑ دوڑ میں ولی اللہ کو بٹھا کر ذرا دوڑ لگوادو تو سارے مرید بھاگ جائیں گے چھوڑ کر یہ تو پیر نہیں ہے یہ تو ایسے ہی ہے دنیا دار اِنَّا لِلّٰهِ وَاِنَّا اِلَيْهِ رَاٰجِعُوْنَ یہ جہالت ہے بھائی، یہ چیزیں ہم میں شیعوں سے آگئی ہیں ہمارے ذہنوں میں جس نے ہمیں خراب کر دیا، معیار اور کسوٹی ہی بدل دی! اہل اللہ ہی کی جانب سے ہے یہ بات کہ وہ گھڑ دوڑ بھی کریں وہ اونٹ دوڑ بھی کریں اونٹ چلانے کے ماہر ہوں آج کے دور کی سواری گاڑی چلانے کے ماہر ہوں، کار چلانے کے ماہر ہوں!!

اگر آج اس دور میں بالفرض انبیاء سابقین میں سے کوئی نبی آئے بالفرض آجاتا ہے حضرت محمد رسول اللہ ﷺ نہیں، کوئی اور نبی آجاتا ہے تو اسے ہر سواری چلانے کی مہارت ہوگی، کوئی ایک نبی ایسا بتلاؤ کہ جسے گدھے کی سواری یا اونٹ کی سواری یا گھوڑے کی سواری نہ آتی ہو، جو اُس وقت کی سواریاں تھیں ان کے وہ ماہر تھے، خنجر چلانے کے بھی ماہر تھے، گھوڑے کے بھی ماہر تھے، اونٹ کے بھی ماہر تھے، کوئی سواری بچی؟ آج کے دور میں اگر کہیں نبی ہوتا تو وہ گاڑی چلانے کا ماہر ہوتا! اس دور میں مرزا غلام احمد (قادیانی) جھوٹا آیا اس گدھے کو تو موٹر سائیکل کی کک بھی مارتی نہیں آتی تھی، یہ نبی ہے! جھوٹا نکما، یہ موٹر سائیکل کی کک مارتا تو خود ہی گر جاتا، یہ نبی نہیں ہے!!

نبی قائد ہوتا ہے تابع نہیں:

نبی جو ہوتا ہے وہ سب کام جانتا ہے کیونکہ اس نے دنیا کی قیادت کرنی ہے وہ پیچھے لگنے کے لیے نہیں آتا وہ پیچھے لگانے کے لیے آتا ہے! وہ قائد ہوتا ہے اس لیے سب چودھری و ڈیرے اس کے دشمن بن جاتے ہیں کہ اگر ہم نے اسے بڑا مان لیا تو ہماری چودھراہٹ ختم! اس لیے مکہ کے

سارے رئیس مخالف ہو گئے کہ اگر ان کو مان لیتے ہیں ہم کہ یہ نبی ہیں پھر تو ہمیں ان کے پیچھے چلنا پڑے گا لہذا دشمن ہو گئے، جن کو اللہ نے ایمان کی نعمت سے نوازا تھا وہ سردار ہونے کے باوجود بھی ایمان لے آئے سعادت لے گئے جیت گئے کامیاب ہو گئے جو نہیں مانے وہ جہنم میں گئے ہمیشہ کے لیے ! کفار کے ساتھ صلہ رحمی :

حضرت سَلَمَةَ بْنِ الْأَخْوَاعِ رَضِيَ اللَّهُ تَعَالَى عَنْهُ فرماتے ہیں کہ میں نے ایک دفعہ نبی علیہ السلام کے ساتھ نماز پڑھی، فَوَجَدْتُ مَسَّ كَفِّ كَثِيفٍ نَمَاز کے بعد میرے کندھے پر نرمی سے کسی نے ہاتھ رکھا، فَالْتَفَتُ فَإِذَا رَسُولُ اللَّهِ ﷺ میں نے مڑ کر دیکھا نبی علیہ السلام تھے کہنے لگے کہ مجھے انہوں نے فرمایا هَلْ أَنْتَ وَاهِبٌ لِي ابْنَةَ أُمِّ قُرَيْشَةَ؟ قُلْتُ نَعَمْ کیا تم میں قریش کی جو بیٹی ہے تم وہ مجھے دیتے ہو میرے سپرد کر دیتے ہو؟ اس میں تفصیل ہے بہر حال وہ کسی وجہ سے آئی ہوگی، قیدی ہوگی، کوئی باغی ہوگی، وہ ان کے پاس ہوگی تو کیا تم وہ مجھے دیتے ہو؟ ہے تو تمہاری، بہہ کر دو مجھے، میں نے کہا کیوں نہیں، کیسے انکار کر سکتا ہوں، اللہ کا رسول ایک بات کہہ رہا ہے، یہ تو جان قربان کرنے والے لوگ تھے تو یہ کیا چیز ہے؟ کہنے لگے فَوَهَبْتَهَا لِي فَبَعَثَ بِهَا إِلَى خَالِهِ حَزَنَ بْنِ أَبِي وَهَبٍ وَهُوَ مُشْرِكٌ وَهِيَ مُشْرِكَةٌ آپ نے حَزَنَ بْنِ أَبِي وَهَبٍ کو اس کے پاس بھیجا حالانکہ وہ مشرک تھا اور یہ جو لڑکی تھی ان کے پاس وہ مشرک تھی اس کو بھیج دیا آپ نے اس کے ساتھ ! ایک اور واقعہ :

امام محمدؑ پھر دوسری مثال دے رہے ہیں وَبَعَثَ رَسُولُ اللَّهِ ﷺ خَمْسَ مِائَةِ دِينَارٍ إِلَى مَكَّةَ حِينَ قَطَطُوا نَبِيَّ عَلَيْهِ السَّلَامُ مَدِينَةَ مَنُورِهِمْ میں ہیں، کفار مکہ سب سے بدترین دشمن حضرت محمد رسول ﷺ کے، وہ مکہ میں ہیں ہے وہاں قحط آ گیا مکہ میں ایک دم قحط پڑ گیا، نبی علیہ الصلوٰۃ والسلام نے امداد بھیجی ان کو پانچ سو دینار مکہ میں، پانچ سو دینار بہت بڑی رقم تھی بہت بڑی کڑوڑوں روپے آج کے، ڈالر کہہ لیں روپے کہہ لیں آج کے، نبی علیہ السلام نے مدد کی ان کی، صلہ رحمی بھی ہوگی کیونکہ آپ کی

ہر ایک سے رشتہ داری تھی مکہ میں جو بھی خاندان تھا قریش کا کہیں نہ کہیں ہر ایک سے آپ کی رشتہ داری تھوڑی بہت تھی !

دوسرا اس کا سیاسی فائدہ، جب مدائن کو جائے گی تو ان پر ایک اثر پڑے گا اور سوچ تبدیل ہوگی اور وہ دینی، مذہبی، سیاسی ہر اعتبار سے اسلام اور مسلمانوں کی خدمت کے لیے حاضر ہو جائیں گے وَأَمَرَ بِدَفْعِ ذَلِكَ إِلَى أَبِي سُفْيَانَ بْنِ حَرْبٍ وَصَفْوَانَ بْنِ أُمَيَّةَ لِيَفْرِقَا عَلَى فُقَرَاءِ أَهْلِ مَكَّةَ فَقَبِلَ ذَلِكَ أَبُو سُفْيَانَ وَابْنُ صَفْوَانَ أُوْرِيَهُ أَسْ وَقْتُتْ تَكْ مُسْلِمَانِ نِيْسِمْ هُوْنَيْ تَحْفِ فْتَحْ مَكْ كَعْبَدِ اسْلَامِ لَأَكْرَ مُسْلِمَانِ هُوْنَيْ، اس وقت حضرت محمد رسول اللہ ﷺ کے بہت بڑے دشمن تھے فرمایا کہ ان کو دے دو اور صَفْوَانَ بْنِ أُمَيَّةَ کے سپرد کر دتا کہ مکہ کے فقراء کو تقسیم کر دیں لِيَفْرِقَا عَلَى فُقَرَاءِ أَهْلِ مَكَّةَ .

اتنا کھلا سینہ ہے اسلام کا، چاہے وہ حربی ہو، چاہے وہ دارالحرب میں رہتا ہو، چاہے یہاں رہتا ہو، ابوسفیان دارالحرب میں تھا اور فقراء کفار مکہ دارالحرب میں تھے، تو جہاں مرضی رہتے ہوں چاہے دارالحرب میں چاہے یہاں دارالاسلام میں !!

دوسری جگہ صلہ رحمی بھی کی جاسکتی ہے، صلہ رحمی کی بھی اجازت دی ہے کیونکہ رسول اللہ ﷺ فرماتے ہیں وَأَبِي صَفْوَانَ . صَفْوَانَ بْنِ أُمَيَّةَ نَعْنَا كْرَدِيَا، كْرَتَا هَيْ اَيْكْ لِيْذْرَنْ تَوْ قَبُولْ كْرَلِيَا بس مکہ اس کو بھیجنا تھا بھیج دیا اب صَفْوَانَ بْنِ أُمَيَّةَ جو تھا اس نے انکار کر دیا !

اس نے کہا مَا يُرِيدُ مُحَمَّدٌ بِهَذَا إِلَّا أَنْ يَتَّخِذَ شُبَّانَنَا اس نے کہا ان کا مقصد سازش ہے مقصد یہ ہے کہ ہمارے نوجوانوں کو بہکا دیں کمزور ہو جائیں، یہ مقصد ہے ان کا، اس نے کہا کہ ان کا مقصد یہی ہے، سیاسی طور پر ہمارے لیے نقصان دہ ہے اس سے ہمارے بچے کمزور ہو جائیں گے متاثر ہو جائیں گے اس لیے میں تو نہیں لے رہا تو اس نے مسترد کر دیا لیکن خیر بہر حال ایک سوچ تھی اپنی جگہ، ابوسفیان نے دیکھا ضرورت کی چیز ہے بانٹا ! لیکن حضرت محمد رسول اللہ ﷺ نے عملی طور پر ان کے ساتھ تعاون کیا ہے، یہ بین الاقوامی ضابطہ سمجھ میں آیا کہ نہیں، اس میں آگے مزید دلیل رہے ہیں لِأَنَّ صَلَاةَ الرَّحِمِ مَحْمُودَةٌ عِنْدَ كُلِّ عَاقِلٍ وَفِي كُلِّ دِينٍ كَهْ صِلَةِ رَحْمِي كْرِنَا پَسْنِدِيْدَهْ چيز هے هر عقل مند



لے نہیں رہے، لینا اور بات ہے دینا اور بات ہے ! بہادری اور مشکل کام دینا ہے وہ دے رہا ہے، لینے کی بات آئی تو آپ سوچ رہے ہیں کسی سے مناسب سمجھیں گے تو لیں گے کسی سے سمجھیں گے تو نہیں لیں گے ! اور ہم کیا کرتے ہیں بس لیے جاؤ لیے جاؤ لیے جاؤ، بس لینے ہی کی بات ہوتی ہے ! بہر حال نبی علیہ السلام نے مشکل کام اختیار کیا کہ یہ کرو، یہ ہے بہادری ! تو فرما رہے ہیں کہ آپ نے نہیں لیا ! اور ایک روایت یہ بھی آتی ہے كَانَ يَقْبَلُ هَدَايَا الْمُشْرِكِينَ نبی علیہ السلام نے مشرکین کے ہدیے قبول بھی کیے، یہ روایت بھی آتی ہے، اور یہ بھی آتا ہے کہ ہدیے رد کر دیے ! !

وَأَنَّهُ أَهْدَىٰ مَعَ عَمْرٍو بْنِ أُمَيَّةَ الضَّمْرِيِّ إِلَىٰ أَبِي سُفْيَانَ تَمْرَ عَجْوَةٍ حضرت عمرو بن امیہ رضی اللہ تعالیٰ عنہ کے ساتھ آپ نے ابوسفیان کو عجوہ کھجوریں بھیجیں تھنے میں وَاسْتَهْدَاهُ أَكْمًا اور کچھ کھانا کھانے کی چیز بطور سالن کے کوئی ایسی چیز ہوگی یا کیا ہوگا ؟ تو وہ آپ نے ان سے منگوایا کہ وہ مجھے بھیجو، تو آپ نے عجوہ کھجور کا ہدیہ بھیجا اور فرمایا وہ مجھے بھیجو فَقَبِلَ هَدِيَّةَ رَسُولِ اللَّهِ ﷺ وَأَهْدَىٰ لَهُ انہوں نے نبی علیہ السلام کا ہدیہ قبول کر لیا اور نبی علیہ السلام کو بھیج دیا !

اور ایک نصرانی نے نبی علیہ الصلوٰۃ والسلام کو ریشم دیا وَأَنَّ نَصْرَانِيًّا أَهْدَىٰ إِلَىٰ رَسُولِ اللَّهِ ﷺ حَرِيرًا يَتَلَا فَقَبِلَ هَدِيَّتَهُ رِشْمٌ دیا جو چمکدار تھا جگ جگ کر رہا تھا لشکارے مار رہا تھا جسے آپ نے قبول کر لیا ! پہنا نہیں ہے بھائی، کہیں حدیث سے یہ سمجھو اور ریشمی کرتہ پہن لو، حدیث میں پہننا نہیں آ رہا ! ہدیہ قبول کرنا اور بات ہے پہننا اور بات ہے، قبول فرمایا یہ نہیں کہ پہن لیا یہ نہیں آ رہا وَأَنَّ عِيَاضَ بْنَ حِمَارٍ الْمُجَاشِعِيَّ أَهْدَىٰ إِلَىٰ رَسُولِ اللَّهِ ﷺ اور عِيَاضُ بْنُ حِمَارٍ الْمُجَاشِعِيَّ نے نبی عَلَيْهِ الصَّلَاةُ وَالسَّلَامُ کو ہدیہ دیا فَقَالَ لَهُ أَسَلَمْتَ يَا عِيَاضُ ؟ فَقَالَ لَا اے عیاض اسلام لے آئے یا اسلام لاتا ہے ؟ اس نے کہا نہیں قَالَ عَلَيْهِ السَّلَامُ إِنَّ اللَّهَ تَعَالَىٰ نَهَانِي أَنْ أَقْبَلَ زَبَدَ الْمُشْرِكِينَ أَي عَطَايَاهُمْ لَ آپ نے فرمایا اللہ تعالیٰ نے مجھے منع کیا ہے کہ میں مشرکین کے ہدیوں کو قبول کروں ! !

ہدیہ قبول کرنے اور نہ کرنے کی وجوہات :

علامہ زہری رحمۃ اللہ علیہ فرماتے ہیں اَنَّ رَسُولَ اللّٰهِ ﷺ نَهَى عَنْ زَبْدِ الْمُشْرِكِينَ اَيُّ عَنْ قَبُولِ هَدِيَّتِهِمْ فَمَا وَيْلُ مَا رَوَى اَنَّهُ لَمْ يَقْبَلْ مِنْ وُجُوْدٍ آگے وجوہات بتا رہے ہیں کہ قبول بھی کیا اور نہیں بھی کیا، جو نہیں کیا اس کی وجوہات بتا رہے ہیں اس میں جو مصلحت تھی اس کا ہدیہ قبول نہ فرمایا اور نہ عام طور سے قبول کر لیتے تھے ! !

اب آپ کو دیکھنا پڑے گا کہ اگر مصلحت ہے تو نہ لو اور اگر مصلحت نہیں ہے کوئی ایسا نقصان تو نہیں ہے تو قبول بھی کر لیں ! اور اب بھی ہوتا ہے ہمارے ملک میں غیر ملکی سربراہ مملکت یا وزیر اعظم آتا ہے تو ہمارے ملک کا وزیر اعظم اسے تحفہ دیتا ہے وہ اپنے ملک سے ادھر دیتا ہے اور ہمارا وزیر اعظم دوسرے ملکوں میں جاتا ہے کافروں کے ملک میں تو وہ بھی ہدیہ دیتا ہے !

بھٹو نے اپنے دور میں غیر ملکی دورے کیے، آپ کے صدر مشرف نے بھی اپنے دور میں غیر ملکی دورے کیے تو انہوں نے ہدیے دیے تو انہوں نے بھی ان کو ہدیے دیے وہاں سے لے کر آئے، اسی طرح چل رہا ہے اور آج تک چل رہا ہے ! !

ہدیہ قبول نہ کرنے کی ایک وجہ :

کہتے ہیں ایک یہ ہے اَنَّهُ لَمْ يَقْبَلْ مِمَّنْ كَانَ يَطْمَعُ فِيْ اِيْمَانِهِ اِذَا رَدَّ هَدِيَّتَهُ لِيَحْمِلَهُ ذٰلِكَ عَلٰى اَنْ يُؤْمِنَ ثُمَّ يَقْبَلْ هَدِيَّتَهُ نبی علیہ السلام اللہ کے نبی ہیں داعی ہیں لیکن اللہ نے آپ کو گہری نظر عطا کی تھی، بعض دفعہ آپ کو امید ہوتی تھی کہ یہ آدمی جو ہدیہ لایا ہے یہ مسلمان ہو جائے گا ایمان لے آئے گا تو آپ اس لیے رد کرتے تھے کہ یہ میرا رد کرنا اس کو ابھارے گا کہ اگر میں مسلمان ہوتا تو میرا ہدیہ رد نہ ہوتا، اس سے اُس کا جذبہ بڑھے گا اور یہ ایمان لے آئے گا ان شاء اللہ اس وجہ سے آپ اس کو رد کرتے تھے کہ شاید ایمان لے آئے، آپ کو قرآن سے اندازہ ہو جاتا تھا کہ یہ اسلام لانا چاہتا ہے متاثر ہے اسلامی تعلیمات سے ! ایک اندازہ ہوتا ہے جب انسان سوال جواب کرتا ہے تو اس کے تاثرات اور ہوتے ہیں تو اس وجہ سے اس حکمت اور مصلحت سے آپ نے رد کیا اور نہ قبول فرما لیتے تھے !

ہدیہ قبول نہ کرنے کی ایک اور وجہ :

یاد رہے کہ قبول کیا ہے اس لیے بھی قبول کیا ہے لَآئِنَّهٗ كَانَ فِیْہِم مِّنْ یُّطَالِبُ بِالْعِوَضِ بعض لوگ ایسے ہوتے تھے کہ ہدیہ دے کر پھر امید ہوتی تھی کہ اس سے اچھا ہدیہ ہمیں ملے گا کیونکہ نبی علیہ السلام کی عادت جانتے تھے لوگ، ہمارے ہاں تو حال ہی اور ہے، ہم تو باقاعدہ ہمارے ہاں بیس سال کے دورے کرتے ہیں نذرانے وصول کرنے کے لیے انا للہ و انا الیہ راجعون غریبوں کے ہاں دورہ ہوتا ہے، ایک خواب ہوتا ہے یہاں سے سوٹ وہاں سے سوٹ وہاں سے روپے اکٹھے کرتے ہیں کہ ہمارا دورہ ہوتا ہے لینے کے لیے، نبی علیہ السلام تو سارے پیروں کے بادشاہ ہیں وہ دے رہے ہیں دے رہے ہیں لے نہیں رہے !!

حضرت بانی جامعہ کے واقعات :

☆ ایک بہت مالدار خاتون تھیں وہ حضرت والد صاحب سے بیعت کا تعلق رکھتی تھیں، ان کو کبھی ضرورت پڑتی تھی تو حضرت سے قرضہ مانگنے آجاتی تھیں تو حضرت دلا دیتے تھے ! حضرت کے بارے میں اپنے تعلق والوں کو جا کر کہتی تھیں کہ آؤ میں تمہیں ایسا پیر دکھاؤں جو دیتے ہیں لیتے نہیں !!

☆ یہ نعمت کدہ ہوٹل تھا، آپ لوگوں کو تو نہیں پتا ہوگا، لاہور والوں کو پتا ہوگا یہ لاہوری بیٹھے ہیں، انارکلی بازار سے باہر ایک مینار والی مسجد مسلم مسجد ہے اس کے قریب ایک ہوٹل تھا نعمت کدہ اس زمانے میں بڑا مشہور ہوتا تھا اس کے مالک تھے ”اچھا پہلوان“ اس زمانے کے بہترین پہلوان تھے وہیں پہلوانی کرتے تھے بوڑھے تھے وہ حضرت رحمۃ اللہ علیہ سے ملتے رہتے تھے عقیدت مند تھے تو آتے جاتے تھے حضرت کے پاس، تو وہ کہا کرتے تھے اپنے ساتھیوں کو پہلوان ٹائپ اس قسم کے جو تھے وہ حضرت کے بارے میں کہا کرتے تھے کہ ”مولانا دا ٹڈھ نی ہیگا، مولانا دا ٹڈھ نی ہیگا“ یہ بیچارے پشتوالوں کو سمجھ میں نہیں آئے گا ”ٹڈھ“ کیا ہوتا ہے ! وہ پہلوان کہا کرتے تھے کہ مولانا کا پیٹ نہیں ہے، ان کا پیٹ ہی نہیں ہے ! حضرت لیتے ہی نہیں تھے !

☆ لاہور میں ادویات کی بہت بڑی دکان ہے ”لاہور میڈیسن“ جیسے فضل دین ہے، فضل دین کے بعد دوسرے نمبر پر لاہور میڈیسن والے تھے، حضرت کے بڑے معتقد تھے تو ہماری دوا جو ہوتی تھی وہیں سے آتی تھی ! انہوں نے شروع میں کہا کہ ہم پیسے نہیں لیں گے تو حضرت نے کہا کہ آپ پیسے نہیں لیں گے تو ہم آپ سے آئندہ دوا بھی نہیں لیں گے !

یاد رکھو ! یہ دیکھو ہمارے بزرگ ایسے ہیں ! لوگوں کی جیبوں پر نظر مت کرنا کبھی بھی، نہ شاگردوں کی جیبوں کو ناپنا تو لانا، نہ مریدوں کی جیبوں کو، بے نیاز رہو، اللہ دے گا، اللہ پر نظر رکھو اللہ سے مانگو بس اللہ دینے والا ہے اَلَيْدُ الْعُلْيَا خَيْرٌ مِّنَ الْيَدِ السُّفْلَى ۗ دینے والا ہاتھ لینے والے ہاتھ سے زیادہ بہتر ہے ! تو اللہ ہمیں دینے والا ہاتھ دے، لینے والا ہاتھ نہ دے ! تو وہ کہا کرتا تھا مولانا کا پیٹ نہیں ہے حضرت کا پیٹ نہیں ہے کیونکہ حضرت لیتے ہی نہیں تھے، لیکن حضرت دوائی لاہور میڈیسن والوں سے ہی سے منگاتے تھے وہ پیسے لیتے تھے، انہیں پتا تھا پیسے نہیں لوں گا تو حضرت دوائی نہیں لیں گے تو حضرت لیتے نہیں تھے ہمیشہ الحمد للہ دیتے تھے چاہے قرضہ لے کر پیسے دیے قرضہ لے کر دوا منگوانی پڑی لیکن پیسے دیے ! تو یاد رکھو ہمارے بزرگ ایسے تھے ! !

اس لیے نبی علیہ السلام اس کا ہدیہ قبول نہیں کرتے تھے کہ وہ یہ طمع کرتا تھا کہ مجھے جواب میں ہدیہ دیں اور ایسا نہیں بلکہ اس سے بھی بہتر دیں، اس کی تو بنیاد ہی لالچ پر ہے ! ہدیہ کا تو مقصد ہی یہ ہوتا ہے کہ ایک دوسرے سے محبت بڑھے، یہ محبت نہیں یہ تو ہے ہی مطلب پرستی دنیا کی لالچ، تو بعض قرآن سے آپ سمجھ جاتے تھے اس کی بنیاد دنیا کی اغراض ہے، اس کا بدلہ دوں گا بھی تو بھی یہ خوش نہیں ہوگا اس معاملے میں بلکہ وہیسا بدلہ چاہے گا جیسا اس نے اپنے دماغ میں معیار بنایا ہوا ہے تو وہ دوں گا تو خوش ہوگا نہیں تو خوش نہیں ہوگا !

اسی وجہ سے نبی علیہ السلام نے ایک دفعہ فرمایا لَقَدْ هَمَمْتُ أَنْ لَا أَقْبَلَ هَدِيَّةَ الْأَعْرَابِ ۚ

۱۔ مشکوٰۃ المصابیح کتاب الزکوٰۃ باب من لا تحل له المسئلة ومن تحل له رقم الحدیث ۱۸۴۲

۲۔ سنن النسائی کتاب العمری باب عطیة المرأة رقم الحدیث ۳۷۵۹ و مسند احمد

کہ میں نے ارادہ کر لیا یا کرنے کو ہوں کہ میں دیہاتی لوگوں کے ہدیے قبول نہ کروں ! وہ آکر ہدیہ دیتے ہیں تو ان کے دماغ میں درہم و دینار کی لالچ ہوتی ہے کہ یہ ہمیں اس سے بڑھ کر ہدیہ دیں گے گویا لالچ ہوتی ہے اس چیز کو نبی علیہ السلام پسند نہیں فرماتے تھے، اس وجہ سے دیہاتی لوگوں سے ہدیہ قبول نہیں کرتے تھے !!

ایک دفعہ یہ بھی ارشاد فرمایا لَا أَقْبَلُ الْهَدِيَّةَ إِلَّا مِنْ قُرَيْشٍ أَوْ نَفَقِي قُرَيْشٍ سے لوں گا یا ثقفی سے لوں گا جو بڑے خاندان کے ہیں اور عربی ہیں ان سے لوں گا اور کسی سے ہدیہ نہیں لوں گا !!

اس بات کی تائید یہ روایت کرتی ہے وَأَيْدِي هَذَا مَا رَوَى أَنَّ عَمْرَ بْنَ مَالِكٍ كَانَ أَهْدَى إِلَيْهِ قُرَيْشِيًّا فَقَدْ كَانَ أَحَدَهُمَا آپ کو دو گھوڑے دیے لیکن آپ نے وہ واپس کر دیے !!

پھر یہاں ایک دوسری روایت آتی ہے دو گھوڑے دیے ان میں سے ایک رکھا اور ایک واپس کر دیا ! اس کی وجہ بتا رہے ہیں کیونکہ اس میں سے ایک جو تھا وہ نبی علیہ السلام ہی کا گھوڑا تھا جو کسی معرکہ میں لڑائی میں کافروں کے ہاتھ لگ گیا تھا بارڈر لائن کر اس گیا یا کسی کارروائی میں ان کے ہاتھ لگ گیا اب ان دونوں گھوڑوں میں سے ایک وہ گھوڑا تھا اور دوسرا نبی علیہ السلام کو پسند نہیں آیا !!

یہ بات اور ہے اور لا کر تم نے ہدیہ دیا تو ایک طرح سے یہ ہمیں نیچا دکھانا چاہ رہا ہے ہمیں نیچا کر رہا ہے، نبی علیہ السلام کو اس بات کی بہت فکر تھی کہ کل کو یہ نہ دکھائے کہ دیکھو یہ وہی گھوڑا ہے جو تمہارے رسول کو ہم نے ہدیہ میں دیا ہے یہ کہنے کی نوبت نہ آئے ! فَعَوَّضَهُ رَسُولُ اللَّهِ ﷺ فَوْقَ هَدِيَّتِهِ فَجَعَلَ يَطْلُبُ الزِّيَادَةَ نَبِيَّ عَلَيْهِ السَّلَامُ نے ایک شخص کو ہدیہ دیا وہ اور زیادہ مانگنے لگا حتیٰ کہ رسول اللہ ﷺ نے خطبہ میں ارشاد فرمایا مَا بَالُ أَقْوَامٍ يَهْدُونَ مَا نَعْرِفُهُ أَنَّهُ لَنَا نَمَّ لَا يَرْضُونَ بِالْمُكَافَأَةِ بِالْمِثْلِ تَمَّ لَوْغُونَ كَوَيْبًا هُوَ كَيْبٌ يَدِيْتُهُ هِيَ وَأَوْرَاهُمْ يَسْمَعْتُهُ هِيَ كَمَا وَهَّيْتُمْ دِيَارَهُمْ (حالانکہ) اگر اس جیسا ہدیہ دو جواب میں جو وہ اپنا یہ ذہن بنا کر آیا ہو وہ لیتے ہیں !



## اخبار الجامعہ

﴿جامعہ مدنیہ جدید محمد آباد رائیونڈ روڈ لاہور﴾



۴/شعبان المعظم ۱۴۴۷ھ/۲۴/جنوری ۲۰۲۶ء بروز ہفتہ حسب سابق جامعہ مدنیہ جدید میں حضرت مولانا مفتی محمد حسن صاحب مدظلہم نے دورہ صرف و نحو کا آغاز کیا، ۲۳/شعبان المعظم ۱۴۴۷ھ/۱۲/فروری ۲۰۲۶ء بروز جمعرات اختتام پذیر ہوا والحمد للہ  
۲۰/جنوری ۲۰۲۶ء کو استاذ الحدیث حضرت مولانا خلیل الرحمن صاحب مدظلہم عمرہ کی سعادت حاصل کر کے ۱۰/فروری ۲۰۲۶ء کو واپس تشریف لے آئے۔



۲۸/جنوری کو کراچی سے حضرت مولانا عبدالرزاق صاحب سکندر کے صاحبزادے حضرت مولانا ڈاکٹر سعید سکندر صاحب جامعہ مدنیہ جدید تشریف لائے اور جامعہ کے نائب مہتمم مولانا عکاشہ میاں صاحب سے ملاقات کی بعد ازاں واپس تشریف لے گئے۔  
۲۸/جنوری کو اسلام آباد سے نائب افغان سفیر حضرت مولانا خلیل الرحمن صاحب وفد کے ہمراہ جامعہ مدنیہ جدید تشریف لائے، وفد میں مولانا حمزہ شکیب بن شکیب احمد (صاحبزادہ افغان سفیر) اور مولانا ارصلاح خان حق یار ڈپٹی ڈائریکٹر امور مہاجرین شامل تھے، وفد نے مولانا عکاشہ میاں صاحب سے ملاقات کی اور شیخ الحدیث حضرت مولانا سید محمود میاں صاحب کے انتقال پر تعزیت اور دعائے خیر فرمائی بعد ازاں حضرت کی قبر مبارک پر حاضری دی اور واپس تشریف لے گئے۔  
۳۰/جنوری کو جامعہ مدنیہ جدید میں جمعیت علماء اسلام ملتان کے امیر حضرت مولانا مفتی عامر محمود صاحب جامعہ مدنیہ جدید تشریف لائے اور مولانا عکاشہ میاں صاحب سے خانقاہ حامدہ میں ملاقات کی اور ناشتہ تناول فرمایا بعد ازاں واپس تشریف لے گئے۔

۳ فروری کو حضرت مولانا مفتی خلیل اللہ صاحب اور حضرت مولانا مولانا عمیر صاحب کوئٹہ سے جامعہ مدنیہ جدید تشریف لائے اور مولانا عکاشہ میاں صاحب سے خانقاہ حامدیہ میں ملاقات کی اور عشاء کا کھانا تناول فرما کر واپس تشریف لے گئے۔

۴ فروری کو پیر طریقت صاحبزادہ خواجہ نجیب احمد صاحب مدظلہم، امیر جمعیت علماء اسلام پنجاب شیخ الحدیث حضرت مولانا سید محمود میاں صاحب کی تعزیت کی غرض سے جامعہ مدنیہ جدید تشریف لائے، مولانا عکاشہ میاں صاحب سے تعزیت فرمائی اس موقع پر مولانا احمد علی صاحب مدنی اور مولانا عبدالرزاق زاہد صاحب بھی موجود تھے اور خانقاہ حامدیہ میں کچھ دیر فرمایا بعد ازاں واپس تشریف لے گئے۔

۴ فروری کو مولانا عکاشہ میاں صاحب بعد نمازِ ظہر شبانِ ختم نبوت کے زیر اہتمام ”الحسن اسلامک سینٹر“ میں دس روزہ ختم نبوت کورس کے اختتامی تقریب شرکت کے لیے ہلو کی کاہنہ تشریف لے گئے۔

۴ فروری کو کوئٹہ سے حضرت مولانا سیف الرحمن صاحب مدظلہم فاضل دارالعلوم دیوبند مع رفقاء اور کراچی سے تبلیغی جماعت میں آئے ہوئے علماء کرام کی جماعت کے احباب حضرت مولانا عبدالرحمن صاحب، مولانا رباح صاحب، مولانا حمدان صاحب (دہلی ریزی والے)، مولانا منزل صاحب اور مولانا ملک فرید صاحب جامعہ مدنیہ جدید تشریف لائے اور مولانا عکاشہ میاں صاحب سے ملاقات کی، خانقاہ حامدیہ میں عشاء کا کھانا تناول فرمایا، کراچی کے حضرات واپس رانیونڈ مرکز تشریف لے گئے۔

حضرت مولانا سیف الرحمن صاحب مدظلہم نے رات کو خانقاہ ہی میں قیام فرمایا، اگلے روز ناشتہ کے بعد حضرت کی قبر مبارک پر حاضری دے کر دعاء خیر فرمائی اور واپس تشریف لے گئے۔

۷ فروری کو مولانا عکاشہ میاں صاحب، فاضل جامعہ مدنیہ جدید مولانا محمد سلیم صاحب پھولنگر کی خوشدامن صاحبہ کی نمازِ جنازہ پڑھانے کے لیے پھولنگر تشریف لے گئے، جہاں وزیر تعلیم رانا سکندر حیات صاحب کے بھائی اور رانا حیات صاحب کے بیٹے رانا فیصل حیات صاحب سے مختلف امور پر گفتگو ہوئی۔

۸ فروری کو حضرت مولانا عبدالشکور صاحب نقشبندی چکوال سے جامعہ مدنیہ جدید تشریف لائے اور مولانا عکاشہ میاں صاحب سے ملاقات کی اور دورہ صرف و نحو کورس میں شریک طلباء کرام سے مسجد حامد میں بیان فرمایا بعد ازاں خانقاہ حامدہ میں تشریف لاکر چائے نوش فرمائی بعد ازاں واپس تشریف لے گئے۔

۱۱ فروری کو ڈی آئی خان سے مولانا ضمیر اللہ صاحب، مولانا شفیق صاحب (فاضلین جامعہ) اور مولانا صابر صاحب جامعہ مدنیہ جدید تشریف لائے اور مولانا عکاشہ میاں صاحب سے ملاقات کی جامعہ میں دو دن قیام فرمایا اور دورہ صرف و نحو میں بھی شرکت فرمائی۔

۱۸ فروری کو پھولنگر سے فاضل جامعہ مولانا محمد سلیم صاحب جامعہ مدنیہ جدید تشریف لائے اور مولانا عکاشہ میاں صاحب سے ملاقات کی بعد ازاں واپس تشریف لے گئے۔



جامعہ مدنیہ جدید کے فوری توجہ طلب ترجیحی امور

(۱) مسجد حامد کی تکمیل

(۲) طلباء کے لیے دائرہ الاقامہ (ہوسٹل) اور درس گاہیں

(۳) کتب خانہ اور کتابیں

(۴) پانی کی ٹینکی

ثواب جاریہ کے لیے سبقت لینے والوں کے لیے زیادہ اجر ہے۔ (ادارہ)

## وفیات

☆ ۳ رمضان المبارک ۱۴۴۷ھ / ۲۱ فروری ۲۰۲۶ء بروز ہفتہ شاعر ختم نبوت جمعیت علماء اسلام کے سینئر رہنما جناب سید سلمان صاحب گیلانی رحمۃ اللہ علیہ طویل علالت کے بعد ۷ برس کی عمر میں شیخ زید ہسپتال لاہور میں انتقال فرما گئے، آپ بلند پایہ شاعر، نعت خوان اور اپنے مخصوص انداز میں سماجی مسائل پر شاعری کے لیے مشہور اور طنزیہ کلام میں منفرد انداز کے مالک تھے، آپ طویل عرصہ سے دل اور جگر کے عارضہ میں مبتلا تھے اللہ تعالیٰ آپ کی جملہ خدمات کو قبول فرما کر جنت الفردوس میں اعلیٰ مقام نصیب فرمائے، ادارہ آپ کے لواحقین کی خدمت میں تعزیت مسنونہ پیش کرتا ہے۔

☆ یکم جنوری کو جامعہ مدنیہ جدید کے مخلص خیر خواہ ریٹائرڈ آفیسر آپاشی محترم حاجی حمید اسلم صاحب کے چھوٹے بھائی اور محمد علی صاحب (معمد وزیر ایچ آر پنجاب) کے والد جناب اشتیاق احمد صاحب مختصر علالت کے بعد شاہدہ میں انتقال فرما گئے۔

☆ ۶ فروری کو فاضل جامعہ مدنیہ جدید مولانا محمد سلیم صاحب کی خوشدا من صاحبہ مختصر علالت کے بعد پھول نگر میں انتقال فرما گئیں۔


☆ ۷ فروری کو پاجیاں رائیونڈ کے رانا صفر صاحب بوجہ عارضہ قلب اچانک وفات پا گئے۔

إِنَّا لِلّٰهِ وَإِنَّا إِلَيْهِ رَاجِعُونَ

اللہ تعالیٰ جملہ مرحومین کی مغفرت فرما کر جنت الفردوس میں اعلیٰ مقام عطا فرمائے اور ان کے پسماندگان کو صبر جمیل کی توفیق نصیب ہو ! جامعہ مدنیہ جدید اور خانقاہ حامدیہ میں مرحومین کے لیے ایصالِ ثواب اور دعائے مغفرت کرائی گئی اللہ تعالیٰ قبول فرمائے، آمین !



MONTHLY ANWAR - E - MADINA LAHORE. CPL: 67



جامعہ مدنیہ جدید کراچی تعمیر دارالاقامہ (ہاسٹل)

+92 333 4249301

+92 333 4249302

jmj786\_56@hotmail.com

jmj\_raiwindroad

+92 335 4249302

jamiamadniajadeed

jamiamadnia.jadeed

jamiamadniajadeed.org